

ଓଡ଼ିଶାର ପ୍ରଥମ ଏବଂ ଏକମାତ୍ର ସମ୍ପୂର୍ଣ୍ଣ ଓଡ଼ିଆ ସାହିତ୍ୟ ଇ-ପତ୍ରିକା

ଆହ୍ୱାନ

୫

ମଇ ୨୦୧୩ ସଂସ୍କରଣ

ନାରୀ ସୁରକ୍ଷା ଆଇନ
ବିନାମ ବାସ୍ତବିକତା

ସ୍ତ୍ରୀ ତୁମେ

ମା ମନକଥା

ମୁଁ ଇଶ୍ୱରଙ୍କୁ ଡରେ

ଫେରାଇ ଦେବ କି ମୋତେ

ଖେଳନା ମୋ ପାଇଁ ନାରୀ

ବ୍ୟଥିତମନା ପୁରୁଷର କବିତା

ପ୍ରେମ - ବନ୍ଧନ ଦୁଇଟି ହୃଦୟର



ସାହିତ୍ୟାଲଙ୍କା
ନିର୍ଦ୍ଦେଶକ

ମୋ ଭ୍ରମଣ କାହାଣୀ

ସେଇ ବୁଢ଼ା ଲୋକ ଜଣକ

ବଳାକୁାର ପାଇଁ ଦାୟୀ କିଏ ?

ଆହ୍ୱାନ

‘ଆହ୍ୱାନ’ରେ ପୂର୍ଣ୍ଣତଃ ମୌଳିକ, ଅପ୍ରକାଶିତ ଲେଖାଗୁଡ଼ିକୁ ହିଁ କପିରାଜତର ବ୍ୟବସ୍ଥାରେ ଚୟନ କରାଯାଏ । କୌଣସି ବେନାମୀ ଲେଖା ଉପରେ ଆମର କୌଣସି କର୍ତ୍ତବ୍ୟ / ଦାୟିତ୍ୱ ରହିବ ନାହିଁ, ଯେତେବେଳେଯାଏଁ କୌଣସି ସୂଚନା କିମ୍ବା ନିର୍ଦ୍ଦେଶ ଦିଆଯାଇନାହିଁ । ଲେଖାରେ ଦିଆଯାଇଥିବା ବିଚାର ଲେଖକଙ୍କର ସମ୍ପୂର୍ଣ୍ଣ ନିଜସ୍ୱ, ତାହା ଉପରେ ସମ୍ପାଦକ କିମ୍ବା ପ୍ରକାଶକଙ୍କ ସହମତି ରହିବ ବୋଲି କୌଣସି ଲିଖିତ ନିୟମ ନାହିଁ । ଯଦିଓ ସମ୍ପାଦକ ସବୁ ଲେଖାକୁ ଭଲଭାବରେ ପଢ଼ିବା ଏବଂ ବୁଝିବା ପରେ ହିଁ ପ୍ରକାଶିତ କରିଥାନ୍ତି । ତଥାପି ଲେଖାର ଶତପ୍ରତିଶତ ସତ୍ୟତାର ଦାବୀ କେବଳ ଲେଖକଙ୍କର । କୌଣସି ଲେଖାକୁ ନେଇ ଉଠିଥିବା ବିବାଦର ଉତ୍ତରଦାୟିତ୍ୱ କେବଳ ଲେଖାର ମୂଳ ଲେଖକଙ୍କର, ଏଥିରେ ସମ୍ପାଦକ କିମ୍ବା ପତ୍ରିକାର କୌଣସି ଉତ୍ତରଦାୟିତ୍ୱ ନାହିଁ ।

ଏହି ପତ୍ରିକାର କୌଣସି ଅଂଶ ବା ଲେଖା ସମ୍ପାଦକଙ୍କ ଲିଖିତ ଅନୁମତି ବିନା ଅନ୍ୟ କୌଣସି ମାଧ୍ୟମ (ପତ୍ର ପତ୍ରିକା / ଗଣ ମାଧ୍ୟମ / ସମ୍ବାଦପତ୍ର ଇତ୍ୟାଦି)ରେ ପ୍ରକାଶିତ କରିବା ଏକ ଅପରାଧ । ଦୟାକରି ଏହି ବିଷୟ ପ୍ରତି ବିଶେଷ ଧ୍ୟାନ ଦେବେ । ଲେଖକମାନେ ଚାହଁଲେ ନିଜ ଲେଖାର ପ୍ରଚାର ହେତୁ ସେମାନଙ୍କ ଲେଖା ପ୍ରକାଶିତ ହୋଇଥିବା ପୃଷ୍ଠାମାନଙ୍କ ପ୍ରତିଛବି ଗଣମାଧ୍ୟମରେ / ଇଣ୍ଟରନେଟରେ ଦେଇ ପାରିବେ ।

ସମ୍ପାଦକୀୟ



ଡା ଜ୍ୟୋତି ପ୍ରସାଦ ପଟ୍ଟନାୟକ

ଆଜି ପବିତ୍ର ଅକ୍ଷୟ ତୃତୀୟା । ଏକ ଅପୂର୍ବ ଏବଂ ଧାର୍ମିକ ମହତ୍ତ୍ୱର ଦିନଟିଏ । ବିଷ୍ଣୁଙ୍କ ଷଷ୍ଠ ଅବତାର ପର୍ଶୁରାମଙ୍କ ଜନ୍ମଦିବସ । ବୈଶାଖ ଶୁକ୍ଳପକ୍ଷ ତୃତୀୟା, ଯେଉଁଦିନ ବ୍ୟାସଦେବ ଓ ଶ୍ରୀଗଣେଶ ମହାଭାରତ ଗ୍ରନ୍ଥ ରଚନା ଆରମ୍ଭ କରିଥିଲେ । ଅକ୍ଷୟର ଅର୍ଥ ଯାହା କ୍ଷୟ ଯାଏ ନାହିଁ, ଏପରି ଧାରଣା ଅଛି ଯେ ଆଜିର ଦିନରେ ଆରମ୍ଭ କରାଯାଉଥିବା ସମସ୍ତ କାର୍ଯ୍ୟ ସଫଳ ହୁଏ । ତେଣୁ ବ୍ୟବସାୟୀମାନେ ଆଜି ଦିନରେ ନୂଆ ସୁନାରୁପା ଆଦି ବିକ୍ରୀ କରିଥାନ୍ତି । ଆଜିର ଦିନର ଅଧିପତି ସ୍କନ୍ଧ ଶ୍ରୀ ବିଷ୍ଣୁ, ତେଣୁ ଆଜି ସମସ୍ତ ପ୍ରକାର ଶୁଭକର୍ମ ପାଇଁ ବିଶେଷ ଦିନ । ଆଜିର ଦିନରେ ତ୍ରେତୟା ଯୁଗର ଆରମ୍ଭ ହୋଇଥିଲା ଏବଂ ଗଙ୍ଗାନଦୀ ପୃଥିବୀ ପୃଷ୍ଠରେ ଅବତରଣ କରିଥିଲେ । ଆଜି ଦେବୀ ଅନୁପୂର୍ଣ୍ଣାଙ୍କ ଜନ୍ମଦିନ ବୋଲି ମଧ୍ୟ କୁହାଯାଇଛି । ମହାଭାରତରେ ଆଜିର ଦିନରେ ଯୁଧିଷ୍ଠିରଙ୍କୁ ଅକ୍ଷୟପାତ୍ର ମିଳିଥିଲା, ଯାହା ଦ୍ୱାରା ସେ ଗରିବ ମାନଙ୍କୁ ଦାନ ଦେଇପାରିଥିଲେ । ଆଜିର ଦିନରେ ସୁଦାମା ଶ୍ରୀକୃଷ୍ଣଙ୍କୁ ଦେଖାକରିବା ପାଇଁ ଚାଉଳଭଜା ନେଇ ଆସିଥିଲେ । ଆଜିର ଦିନରେ ଦୁଃଶାସନ ଦ୍ରୌପଦୀଙ୍କ ବସ୍ତ୍ରହରଣ କରିବାକୁ ଚେଷ୍ଟା କରିଥିଲେ । ଓଡ଼ିଶାରେ ଆଜିର ଦିନରେ ଭୂମିପୂଜା କରାଯାଏ ଏବଂ ଚାଷକାମ ଆରମ୍ଭ କରାଯାଏ । ଆଜି ପୁରୀ ଶ୍ରୀଜଗନ୍ନାଥ ମନ୍ଦିର ସାମନା ରଥଖଳାରେ ରଥଯାତ୍ରାପାଇଁ ରଥ ନିର୍ମାଣ ଆରମ୍ଭ ହେବ । ଆଜିଠାରୁ ସମଗ୍ର ରାଜ୍ୟରେ ଅଭୂତପୂର୍ବ ଉତ୍ସାହ ଅନୁଭବ ହେବ । ମହାପ୍ରଭୁମାନେ ଚନ୍ଦନ ଲେପି ହୋଇ ନରେନ୍ଦ୍ର ପୁଷ୍କରିଣୀରେ ଚାପ ଖେଳିବା ପାଇଁ ଯିବେ । ଏବଂ

ଅସହ୍ୟ ନିଦାଘ ହେତୁ ଜନମାନସ ଅସ୍ତବ୍ୟସ୍ତ ହୋଇ ପଡ଼ିବ । କିନ୍ତୁ ଏଇ ସମୟରେ ଆହ୍ୱାନର ଉପସ୍ଥିତି ଆମ ମାନସ ପଟକୁ ଆନ୍ଦୋଳିତ କରିବା ସହିତ ଆମକୁ ଅଧିକ ସମୟ ସାହିତ୍ୟ ଚର୍ଚ୍ଚା ସମେତ ସାମାଜିକ ସମସ୍ୟା ମାନଙ୍କ ବିଷୟରେ ଚିନ୍ତା କରିବାର ଖୋରାକ୍ ଯୋଗାଇ ଦେବ ।

ଚଳିତ ସଂସ୍କରଣରେ ମୁଖ୍ୟତଃ ଭାରତୀୟ ସମାଜରେ କ୍ରମବର୍ଦ୍ଧିଷ୍ଣୁ ବଳାକାର ଘଟଣା ସମ୍ବନ୍ଧରେ ବିଶେଷ ଲେଖାମାନ ଉପସ୍ଥାପନ କରାଯାଇଛି । ପ୍ରବନ୍ଧ ଓ କବିତା ସମେତ ସମାଲୋଚନା ଆଦିର ସମାହାର ଏହି ସଂସ୍କରଣକୁ ଆପଣ ମାନଙ୍କ ମାନସ ରୋମଛନ୍ଦନ କରିବାହେତୁ ଯଥେଷ୍ଟ ହେବ ବୋଲି ଆମ ଆଶା ।

ଆଜି ଦିନଟିକୁ ଇଂରାଜୀ ବ୍ୟବସ୍ଥାରେ ମଦର୍ସ୍ ଡେ ବା ମା'ଙ୍କ ପାଇଁ ଦିବସ ଭାବରେ ପାଳନ କରାଯାଉଛି । ଅବଶ୍ୟ ଏହା ଏକ ନୂତନ ଅନୁଭୂତି । କାରଣ ବିଦେଶୀ ସଂସ୍କୃତିରେ ମା ପାଇଁ ଦିନଟିଏ ହିଁ ହୋଇଥାଇ ପାରେ ହେଲେ ଆମ ସଂସ୍କୃତିରେ ମା'ର ସ୍ଥାନ ଅନନ୍ୟ । ପୃଥିବୀଠାରୁ ବି ଅଧିକ ଶ୍ରେଷ୍ଠ ମା ବୋଲି କୁହାଯାଇଛି । 'ସୁର୍ଗାଦପି ଗରୀୟସୀ ଜନନୀ ମା...' । ମା' ମାନଙ୍କୁ ସମ୍ମାନ ଜଣାଇ ଆହ୍ୱାନ କୁ ତୋଳି ଦେଉଛି ।

ପ୍ରତ୍ୟେକ ସଂସ୍କରଣ ପରି ଏହି ସଂସ୍କରଣ ମଧ୍ୟ ଆପଣମାନଙ୍କୁ ଆମୋଦିତ କରିବ ବୋଲି ଆଶା କରୁଛି ଏବଂ ମହାପ୍ରଭୁ ଶ୍ରୀ ଜଗନ୍ନାଥଙ୍କ ଚରଣରେ ସମସ୍ତଙ୍କ ସୁଖ, ଶାନ୍ତି ଓ ସୌହାର୍ଦ୍ଦ୍ୟ ପାଇଁ ପ୍ରାର୍ଥନା କରି ଭେଟି ଦେଉଛି ମଇ ୨୦୧୩ ର ଏହି ସଂସ୍କରଣ ।

ସୂଚୀପତ୍ର

ନାରୀ ସୁରକ୍ଷା ଆଇନ ବନାମ ବାସ୍ତବତା	୫
ବାଲ୍ମୀକି ନାୟକ	
ସମ୍ପାଦକଙ୍କ ସମୀକ୍ଷା ଓ ସମାଲୋଚନା	୯
ଡା ଜ୍ୟୋତି ପ୍ରସାଦ ପଟ୍ଟନାୟକ	
ପ୍ରଦୂଷଣ	୧୨
ସୁବ୍ରତ କୁମାର ଦାଶ	
ପ୍ରେମ - ବନ୍ଧନ ଦୁଇଟି ହୃଦୟର	୧୩
ଜଗନ୍ନାଥ ରାୟ	
ବ୍ୟଥିତମନା ପୁରୁଷ	୧୭
ରଶ୍ମୀରଞ୍ଜନ ଦାଶ(ବାପୁ)	
ଫେରାଇ ଦେବ କି ମୋତେ	୧୮
ରଞ୍ଜନ କୁମାର ପାଣିଗ୍ରାହୀ	
ବଳାକାର ଘଟଣାମାନଙ୍କ ପାଇଁ ଦାୟୀ କିଏ ?	୧୯
ଡା ଜ୍ୟୋତି ପ୍ରସାଦ ପଟ୍ଟନାୟକ	
ସେଇ ବୁଢ଼ା ଲୋକ ଜଣକ	୨୨
ସୁଷମା ତ୍ରିପାଠୀ	
ସ୍ମୃତି ତୁମେ	୨୫
ମମତା ପଟ୍ଟନାୟକ	
ମୁଁ ଈଶ୍ଵରଙ୍କୁ ଡରେ	୨୬
ଉତ୍ତମାଶା ମହାପାତ୍ର	
ମା ମନକଥା	୨୭
ସୁନୀଲ ମିଶ୍ର	
ବାବୁଭାଇଙ୍କ ନିଜକଥା (୨)	୨୮
ଅରବିନ୍ଦ ଆଚାର୍ଯ୍ୟ	
ଖେଳନା ମୋ ପାଇଁ ନାରୀ	୩୫
ରଶ୍ମୀରଞ୍ଜନ କର	
ମୋ ଭ୍ରମଣ କାହାଣୀ(ଚରୋଷୋ)	୩୬
ପ୍ରଶାନ୍ତ କୁମାର ଭୂୟାଁ	
ବିଶେଷ ସୂଚନା	୪୧

ନାରୀ ସୁରକ୍ଷା ଆଇନ ବନାମ ବାସ୍ତବିକତା



ବାଲୁକି ନାୟକ

ନାରୀମାନଙ୍କ ସୁରକ୍ଷାକୁ ନେଇ ଆଜିକାଲି ସାରା ଦେଶରେ ହଲଚଲ ସୃଷ୍ଟି ହୋଇଛି । ଗତ ଦୁଇମାସ ଭିତରେ ଦିଲ୍ଲୀରେ ଦୁଇଟି ଗଣଧର୍ଷଣ ଘଟଣାକୁ ଭିତ୍ତିକରି ଜନଆକ୍ରୋଶ ତେଜି ଉଠିଛି । ଅବଶ୍ୟ ଏହି ଘଟଣା କିଛି ନୁଆ ନୁହଁ, ଆଗରୁ ବି ଅନେକ ବିଭୀଷକାଣ୍ଡ ଘଟିଛି ଏବଂ ଆଜିବି ଘଟୁଛି । କିନ୍ତୁ ଗଣମାଧ୍ୟମଙ୍କ ତତ୍ପରତା ଯୋଗୁଁ ଏହି ଦୁଇଟି ଘଟଣା ଜନମାନସକୁ ଉତ୍ତେଜିତ କରିପାରିଛି । ବିଭିନ୍ନ ନେତା ଓ ଧର୍ମଗୁରୁଙ୍କ ମନ୍ତବ୍ୟ ଉପରେ ବି ଆଲୋଚନା, ସମାଲୋଚନା ଲାଗି ରହିଛି । ଅର୍ଥାତ୍ ଗଳିରୁ ଆରମ୍ଭ କରି ସଂସଦ ପର୍ଯ୍ୟନ୍ତ ଚର୍ଚ୍ଚାର ଅନ୍ତ ନାହିଁ । ସମସ୍ତଙ୍କ ମୁହଁରେ ପ୍ରଶ୍ନ ହିଁ ପ୍ରଶ୍ନ ।

- ୧. ଆମ ଦେଶରେ କଣ ନାରୀମାନେ ସୁରକ୍ଷିତା ?
- ୨. ଆମ ଦେଶରେ ନାରୀମାନେ ସୁରକ୍ଷିତ ନୁହଁନ୍ତି କାହିଁକି ?
- ୩. ଆମ ଦେଶର ଅଧିକାଂଶ ପୁରୁଷ କଣ ଲମ୍ପଟ ?
- ୪. ଆମ ଦେଶରେ କଣ ପୁରୁଷମାନେ ନାରୀଜାତିକୁ ସମ୍ମାନ ଦେଉନାହାନ୍ତି ?

ଉପରୋକ୍ତ ପ୍ରଶ୍ନ ଗୁଡ଼ିକର ଉତ୍ତର ଖୋଜିବାକୁ ଚାହିଁଲେ, ପ୍ରଥମ ପ୍ରଶ୍ନର ଉତ୍ତର ଅଧିକାଂଶ ଲୋକ କହିବେ - ନାହିଁ । ଦ୍ୱିତୀୟ ପ୍ରଶ୍ନର ଉତ୍ତର ପାଇଁ ଅନେକ ପ୍ରକାରର ମତ ପ୍ରକାଶ ପାଇବ । ତୃତୀୟ ପ୍ରଶ୍ନର ଉତ୍ତର ପାଇଁ ସମସ୍ତେ ପରସ୍ପରକୁ ସନ୍ଦେହରେ ଚାହିଁବେ । ଆଉ ଶେଷ ପ୍ରଶ୍ନର ଉତ୍ତରରେ ପ୍ରାୟ ସମସ୍ତେ କହିବେ - ହଁ, ପୁରୁଷମାନେ ନାରୀ ଜାତିକୁ ସମ୍ମାନ ଦେଉଛନ୍ତି ।

ବର୍ତ୍ତମାନ ଆମେ ପୁଣି ସେହି ପ୍ରଶ୍ନଗୁଡ଼ିକୁ ଗୋଟି ଗୋଟି କରି ଏକ ଭିନ୍ନ ଦୃଷ୍ଟିକୋଣରୁ ବିଚାର କରିବା ।

୧. ଆମ ଦେଶରେ କଣ ନାରୀମାନେ ସୁରକ୍ଷିତ ?

ଉତ୍ତର - ହଁ, ବେଶ ସୁରକ୍ଷିତ । ଯଦି ନାରୀ ଅସୁରକ୍ଷିତ ବୋଲି କହିବା ତେବେ ଆମ ଦେଶରେ କିଏ ବା ସୁରକ୍ଷିତ ରହିଛି ବୋଲି ଗ୍ୟାରେଣ୍ଟି ସହିତ କହିବା ? ପୁରୁଷମାନେ କଣ ସୁରକ୍ଷିତ ? ସେମାନେ କଣ ଅପମାନିତ ଓ ନିର୍ଯ୍ୟାତିତ ହୋଇ ମୃତ୍ୟୁବରଣ କରୁନାହାନ୍ତି ? ସମସ୍ତ ପ୍ରକାର ବିପଦସଂକ୍ଳୁଳ କାମ ଯଥା - କଳ କାରଖାନା, ଖଣିମାନଙ୍କରେ କାମ କରିବା, ଯୁଦ୍ଧ ଭୂମିରେ ଲଢ଼େଇ କରିବା ବେଳେ ସୁରକ୍ଷିତ ରହିପାରୁଛନ୍ତି ? ଦୁର୍ଘଟଣା ସବୁଠି ଘଟୁଛି, ବିପଦ ସବୁଠି ରହୁଛି । ଦେଶର ୧୨୦ କୋଟି ଜନସଂଖ୍ୟା ଭିତରେ ଜନଜୀବନ ଅସୁରକ୍ଷିତ ହେବ ହିଁ ହେବ । କେବଳ ଗୋଟିଏ ସତ କଥା ହେଉଛି - ପ୍ରତ୍ୟେକ ସ୍ଥାନରେ, ପ୍ରତ୍ୟେକ ସମୟରେ ସତର୍କତା ଅବଲମ୍ବନ କଲେ ଦୁର୍ଘଟଣାକୁ ସମ୍ପୂର୍ଣ୍ଣ ଏଡ଼ାଇ ଦେଇ ନ ପାରିଲେ ବି କମାଇ ଦିଆଯାଇ ପାରିବ ।

୨. ଆମ ଦେଶରେ ନାରୀମାନେ ଅସୁରକ୍ଷିତ କାହିଁକି ?

ଉତ୍ତର - ଏଥିରେ ନାନା ମୁନିଙ୍କ ନାନା ମତ । ଯିଏ ଯାହା ତର୍କ ସଂଗତଭାବେ କହିଲେ ବି ମହିଳା ସପକ୍ଷବାଦୀ(Feminist)ମାନେ ପ୍ରତିବାଦ ହିଁ କରିବେ । ଆମର ଧର୍ମଶାସ୍ତ୍ର କହୁଛି - 'ବାଲ୍ୟେ ପିତୃର୍ବରେ ତିଷ୍ଠେତ, ପାଣି ଗ୍ରାହ୍ୟ୍ୟ ଯୌବନେ, ଭର୍ତ୍ତରୀ ପ୍ରେତେ ନ ଭଜେ ସ୍ତ୍ରୀ ସ୍ମୃତନ୍ତତାମ୍' ଅର୍ଥାତ୍ ସ୍ତ୍ରୀ କୌଣସି ବି ଅବସ୍ଥାରେ ସ୍ମୃତନ୍ତ ନ ରହୁ । ପିଲାଦିନେ ପିତାଙ୍କ ଅଧୀନରେ, ଯୌବନରେ ପତିଙ୍କ ଅଧୀନରେ ଏବଂ ପତିଙ୍କ ମୃତ୍ୟୁପରେ ସେ ପୁତ୍ରଙ୍କ ଅଧୀନରେ ରହୁ । ଏହି ନିର୍ଦ୍ଦେଶକୁ ଆଜି କେତେଜଣ ମହିଳା ମାନିକରି ଚଳିବେ?

ସେହିଭଳି ତୁଳସୀ ଦାସ କହିଛନ୍ତି - 'ଭୋଲ, ମୁଖ, ଶୁଦ୍ର, ପଶୁ, ନାରୀ, ଯେ ସକଳ ହେ ତାଡ଼ନ କେ ଅଧିକାରୀ', ଏହାକୁ ବି ଆଜି କିଏ ମାନିବ? ଆମେ ବି ଏହି ନିର୍ଦ୍ଦେଶକୁ ମାନିବାକୁ ପ୍ରସ୍ତୁତ ନୋହୁଁ । କିନ୍ତୁ ଗୋଟିଏ କଥା ସ୍ପଷ୍ଟ ହେଉଛି ଯେ ଆଧୁନିକ ଯୁଗରେ ସ୍ତ୍ରୀଧର୍ମତା ପାଇବା ନାମରେ ଶାଳୀନତା ହରାଇ ବସୁଥିବା କିଛି ନାରୀମାନଙ୍କ ଯୋଗୁଁ ସମସ୍ତ ନାରୀ ସମାଜ ପାଇଁ ସୁରକ୍ଷାର ପ୍ରଶ୍ନ ଉଠିଛି ।

୩. ଆମ ଦେଶର ଅଧିକାଂଶ ପୁରୁଷ କଣ ଲମ୍ପଟ ?

ଉତ୍ତର - ଲମ୍ପଟ ଶବ୍ଦର ଅର୍ଥ କାମୁକ, ଲୋଲୁପ ଓ ଆସକ୍ତ । ତେଣୁ ପ୍ରାକୃତିକ ପ୍ରବୃତ୍ତି ଅନୁସାରେ କାମୁକତା ପ୍ରତ୍ୟେକ ପ୍ରାଣୀ ଦେହରେ ରହିବା ଉଚିତ । ଯାହା ଦେହରେ କାମୁକତା ଆଦୌ ନଥାଏ, ସେ ପ୍ରକୃତିର ଏକ ଅପଙ୍ଗ ବା ବିକୃତ ସୃଷ୍ଟି ବୋଲି କୁହାଯାଏ । ଯାହା ଦେହରେ କାମୁକତା ସାମାନ୍ୟରୁ ଅଧିକ ଥାଏ, କାମନାକୁ ଶାନ୍ତ କରିବା ପାଇଁ ସୁଯୋଗ ମିଳୁନଥାଏ ଏବଂ କାମୁକତାକୁ ସଂଯମ କରିବାରେ ବିଫଳ ହୋଇଯାଏ, ସେ ହିଁ ବିକଳ୍ପ ପକ୍ଷୀ ଅନୁସରଣ କରିଥାଏ । ସେ ହିଁ ଯୌନ ଅପରାଧ କରିଥାଏ । ତାଙ୍କପାଇଁ ଯେତେ କଡ଼ା କାନୁନ ପ୍ରଣୟନ କଲେ ବି କିଛି ଲାଭ ନାହିଁ । କାରଣ କାନୁନ ତ ଲାଗୁ ହେବ ଅପରାଧ କରିବାପରେ । ଅପରାଧକୁ ରୋକିବା ପାଇଁ କାନୁନ ନାହିଁ ।

ଆମ ଦେଶରେ ନାରୀମାନଙ୍କ ସୁରକ୍ଷା ନାମରେ ସାମାଜିକ, ପାରିବାରିକ, ଶାରୀରିକ, ମାନସିକ ଓ ଆର୍ଥିକ ସୁରକ୍ଷା ଦେବାପାଇଁ ୧୫ ଗୋଟି ବିଭିନ୍ନ କାନୁନ ତିଆରି ହୋଇଛି । (ପ୍ରକାଶ ଥାଉ କି ସ୍ମୃତନ୍ତରାବେ ପୁରୁଷଙ୍କ ସୁରକ୍ଷା ପାଇଁ ଏଭଳି କୌଣସି

କାନୁନ ତିଆରି ହୋଇନାହିଁ) । ତଥାପି ପ୍ରତ୍ୟେକ ସ୍ତରରେ ନାରୀ ନିର୍ଯ୍ୟାତନାର ଖବର ଶୁଣିବାକୁ ମିଳୁଛି । ପରିତାପର ବିଷୟ ହେଉଛି ଯେ ଏହି ସମସ୍ତ କାନୁନ ପ୍ରକୃତରେ ନିର୍ଯ୍ୟାତିତା ନାରୀମାନଙ୍କୁ ଉପଯୁକ୍ତ ସୁରକ୍ଷା ଦେଇ ପାରୁନାହିଁ । କିନ୍ତୁ କେତେକ ସ୍ତ୍ରୀଧର୍ମତେତା, ଉଚ୍ଚମହତ୍ତ୍ୱାକାଂକ୍ଷୀ, ଦାୟିତ୍ୱହୀନା, ଉଚ୍ଛ୍ୱଳ, ଦୁର୍ଘରିତ୍ରା, ନୀଚମନା ଓ ଧୂର୍ତ୍ତ ପ୍ରବୃତ୍ତିର ନାରୀମାନେ କାନୁନ ଗୁଡ଼ିକର ଅପବ୍ୟବହାର କରି ପୁରୁଷମାନଙ୍କୁ ଏବଂ ସ୍ତ୍ରୀମାନଙ୍କ ଘରର ସଦସ୍ୟମାନଙ୍କୁ ଅତି ସହଜରେ କାଠଗଡ଼ା ଭିତରକୁ ଟାଣି ଆଣି ପାରୁଛନ୍ତି । ଯୁଗ ଯୁଗଧରି ସମାଜରେ ସୁନାମ ଅର୍ଜନ କରିଥିବା ପ୍ରତିଷ୍ଠିତ ପରିବାରର ଲୋକମାନେ ଗୋଟିଏ ନୂଆବୋହୁର ମିଥ୍ୟା ଅଭିଯୋଗ ଫଳରେ ଦୁର୍ନାମ ଅର୍ଜନ କରିପକାଉଛନ୍ତି । ଗଣ ମାଧ୍ୟମ କେବଳ ବୋହୁର କଥାକୁ ଖାଣ୍ଡି ସତ ମଣି ଏଭଳି ଭାବରେ ପ୍ରଚାର କରୁଛନ୍ତି ଯେ ସ୍ତ୍ରୀମାନ ଓ ତାଙ୍କ ପରିବାରବର୍ଗ ଲଜ୍ଜାରେ ମୁଣ୍ଡତେକି ତାଲି ପାରୁନାହାନ୍ତି । କେଶ ବିଚାରଣା ହୋଇ ମିଥ୍ୟାକେଶ ବୋଲି ପ୍ରମାଣିତ ହେବା ବେଳକୁ ସବୁ ଖ୍ୟାତି ମାଟିରେ ମିଶି ଯାଉଛି । ଏଭଳି କ୍ଷେତ୍ରରେ ଆମେ ଲମ୍ପଟ କହିବା କାହାକୁ ?

୪. ଆମ ଦେଶର ପୁରୁଷମାନେ କଣ ସ୍ତ୍ରୀମାନଙ୍କୁ ସମ୍ମାନ ଦେଉନାହାନ୍ତି ?

ଉତ୍ତର - ନିଶ୍ଚୟ ସମ୍ମାନ ଦେଉଛନ୍ତି । କାରଣ ନାରୀସୁରକ୍ଷା ଓ ସମ୍ମାନ ପାଇଁ ୧୫ ଗୋଟି କାନୁନ ତିଆରି କରିଛି କିଏ ? ଏହି ପ୍ରସଙ୍ଗରେ ଆହୁରି କେତୋଟି ସହଜ ପ୍ରଶ୍ନ ମନକୁ ଆସୁଛି ।

କ. ଏହି ଆଇନ ଗୁଡ଼ିକ ତିଆରି ହେବା ପୂର୍ବରୁ କଣ ଆମ ଦେଶରେ ନାରୀମାନେ ପୁରୁଷମାନଙ୍କ ଦ୍ୱାରା

ସୁରକ୍ଷିତ ନଥିଲେ ?

ଖ. ଅନେକ ଆଗରୁ ସତୀଦାହ ପ୍ରଥା ଓ ବାଳ ବିବାହକୁ ବନ୍ଦ କରାଯାଇଛି । ବିଧବା ବିବାହକୁ ସମର୍ଥନ ଦିଆଯାଇଛି । ବହୁପତ୍ନୀ ବିବାହକୁ ବି ଅସ୍ୱୀକାର କରାଯାଇଛି । ଏଥିରେ ପୁରୁଷମାନଙ୍କ ଭୂମିକା ନଥିଲା କି ?

ଗ. ବର୍ତ୍ତମାନର ମହିଳା ସୁରକ୍ଷା ପାଇଁ ଯୌତୁକ ନିବାରଣ ଓ ଘରୋଇ ହିଂସା ନିବାରଣ ଆଇନ ସବୁ କେଉଁମାନେ ଲାଗୁ କରିଛନ୍ତି? ନାରୀମାନେ ନା ପୁରୁଷମାନେ ?

ଘ. ଘରୋଇ ହିଂସାରେ କଣ କେବଳ ନାରୀମାନେ ହିଁ ପ୍ରତାଡ଼ିତ ହୁଅନ୍ତି ? ପୁରୁଷମାନେ ବି ପ୍ରତାଡ଼ିତ ହେଉଛନ୍ତି । National Crime Record Bureau(NCRB) ରିପୋର୍ଟ ଅନୁସାରେ ମାନକ ସଂଖ୍ୟା ଦେଖନ୍ତୁ ଆମ ଦେଶରେ ବିବାହିତ ପୁରୁଷ ଓ ବିବାହିତା ସ୍ତ୍ରୀମାନଙ୍କ ଆତ୍ମହତ୍ୟାର ଅନୁପାତ କେତେ ?

୨୦୦୫ ମସିହାରେ ପୁରୁଷ ୫୨୫୮୩ ଏବଂ ସ୍ତ୍ରୀ ୨୮୧୬୯
୨୦୦୬ ମସିହାରେ ପୁରୁଷ ୫୫୫୮୨ ଏବଂ ସ୍ତ୍ରୀ ୨୯୮୯୭
୨୦୦୭ ମସିହାରେ ପୁରୁଷ ୫୭୫୯୩ ଏବଂ ସ୍ତ୍ରୀ ୩୦୦୬୪
ଦ୍ରଷ୍ଟବ୍ୟ - (The Hindu, Bhubaneswar Edition, 17th December 2009, Page 3)

ଅର୍ଥାତ ଦୁଇଗୁଣ ସଂଖ୍ୟକ ବିବାହିତ ପୁରୁଷ ପାରିବାରିକ ପ୍ରତାଡ଼ନା ସହି ନପାରି ପ୍ରତିବର୍ଷ ଆତ୍ମହତ୍ୟା କରୁଛନ୍ତି । ପ୍ରଶ୍ନ ଉଠୁଛି ବେଶୀ ପ୍ରତାଡ଼ିତ ହେଉଛି କିଏ ? ନାରୀ ନା ପୁରୁଷ ?

ଉପରୋକ୍ତ ପ୍ରଶ୍ନ ଗୁଡ଼ିକର ଯଥୋଚିତ ଉତ୍ତର

ଖୋଜିବସିଲେ ଜାଣିହେବ ଯେ ଭାରତରେ ଆଇନ ଗୁଡ଼ିକ ତିଆରି ହେବାର ଅନେକ ଆଗରୁ ନାରୀ ସ୍ୱାଧୀନତା ଓ ନାରୀର ଅଧିକାର ସମ୍ପର୍କରେ ବ୍ୟାପକ ଭାବେ ଚର୍ଚ୍ଚା ହୋଇଛି ଏବଂ ଅନେକ ଗଠନମୂଳକ କାମ ବି ପୁରୁଷମାନଙ୍କ ଦ୍ୱାରା ହିଁ ହୋଇଛି, ଯାହା ନାରୀକୁ ସମାଜରେ ଉଚିତ ସ୍ଥାନ ଓ ସମ୍ମାନ ଦେଇପାରିବ ।

ଆଜି କେବଳ ପୁରୁଷ ବିରୋଧୀ ସ୍ନୋଗାନ ଦେଇ କିମ୍ବା ପୁରୁଷର ମୁଣ୍ଡ ଉପରେ ସବୁ ଦୋଷ ଲଦିଦେଇ ବସିଗଲେ ନାରୀ ସୁରକ୍ଷିତ ହୋଇପାରିବ ନାହିଁ । ଏଥିପାଇଁ ନାରୀର ଭୂମିକା ବି ମହତ୍ତ୍ୱପୂର୍ଣ୍ଣ ଓ ସକାରାତ୍ମକ ହେବା ଉଚିତ ।

ଅନ୍ୟାନ୍ୟ ସମୃଦ୍ଧ ଦେଶଭଳି ଆମ ଦେଶରେ ବି ଅନେକ ବର୍ଷରୁ ନାରୀ ସ୍ୱାଧୀନତାର ଅସ୍ୱାଦ ମିଳିସାରିଲାଣି । ଉଦାହରଣ ସ୍ୱରୂପ ପିଲାଟି ବେଳୁ ଝିଅମାନଙ୍କୁ ସହଶିକ୍ଷା ପ୍ରଦାନ କରିବା, ଉଚ୍ଚଶିକ୍ଷା ପ୍ରାପ୍ତିପାଇଁ ଉଦାର ଚିତ୍ତରେ ଯୁବତୀମାନଙ୍କୁ ସ୍କୁଲ, କଲେଜ ଓ ବୈଷୟିକ ଶିକ୍ଷାନୁଷ୍ଠାନ ମାନଙ୍କୁ ପଠାଇବା, ଉଚ୍ଚଶିକ୍ଷାପ୍ରାପ୍ତ ଯୁବତୀମାନଙ୍କୁ ଚାକିରୀ କରିବାପାଇଁ ଦୂର ସହରକୁ ପଠାଇବା ଆଜି ସମସ୍ତେ ସହଜରେ ଗ୍ରହଣ କରୁଛନ୍ତି । ଏପରିକି ନିଜ ପସନ୍ଦରେ ବୟସ୍କା ଯୁବତୀମାନେ ଜାତି ଧର୍ମ ନିର୍ବିଶେଷରେ ଜୀବନସାଥୀ ବାଛିବା ପର୍ଯ୍ୟନ୍ତ ବୈଧାନିକ ସ୍ୱାଧୀନତା ମିଳିଛି । ଏହା ସବୁ ନାରୀ ସ୍ୱାଧୀନତା ନୁହେଁ ତ ଆଉ କଣ ? ପୁରୁଷ ମାନଙ୍କ ମାନସିକତାରେ ପରିବର୍ତ୍ତନ ଆସିଛି ବୋଲି ତ ଏ ସବୁ ସମ୍ଭବ ହୋଇଛି !

ବର୍ତ୍ତମାନ ଆଉ ଗୋଟିଏ ନୂତନ କାନୁନ ଆସୁଛି, 'ଯୌନ ନିର୍ଯ୍ୟାତନା' ବିରୋଧରେ, ଯେଉଁଥିରେ ପୁରୁଷମାନେ ଅସ୍ତ୍ର ସବୁ ଭରିରହିଛି । ସେଥିରେ ଅଛି -

ସ୍ତ୍ରୀକୁ ଅକ୍ଷୀଣ ଦୃଷ୍ଟିରେ ଚାହିଁଲେ ଦୋଷ, ଅକ୍ଷୀଣ କଥା କହିଲେ ଦୋଷ, ଛୁଇଁ ଦେଲେ ଦୋଷ, ପଛରେ ଚାଲିଲେ ଦୋଷ, ବାକୀ କାମ ର ଦୋଷ ହିଁ ଦୋଷ । ଏଠି ପ୍ରଶ୍ନ ଉଠୁଛି ଯେ ପୁରୁଷ ଚାହାଣୀରେ ଥିବା ଅକ୍ଷୀଣତାକୁ କିଏ କେଉଁ ଯନ୍ତ୍ରରେ ମାପି କରି କହିପାରିବ ଯେ ପୁରୁଷଟି ସ୍ତ୍ରୀକୁ ଅକ୍ଷୀଣ ଦୃଷ୍ଟିରେ ଚାହୁଁଥିଲା? ସାକ୍ଷୀନଥାଏ ସ୍ତ୍ରୀ କହିବ ମୋତେ ପୁରୁଷଟି ଅକ୍ଷୀଣ କଥା କହିଲା । ପୁରୁଷଟି କିପରି ପ୍ରମାଣ କରିବ ଯେ ସେ ଅକ୍ଷୀଣ କଥା କହିନାହିଁ ? ଆଜିକାଲି ସମସ୍ତେ ପରସ୍ପରକୁ ହାତ ମିଶେଇ ହ୍ୟାଲୋ ହାଏ କହିବା ଏକ ସାମାନ୍ୟ କଥା ହେଲାଣି । ଜଣେ ସ୍ତ୍ରୀଯଦି ଅଭିଯୋଗ କରିବ ଯେ ପୁରୁଷଟି ହାତ ମିଲେଇବା ବେଳେ ଅକ୍ଷୀଣ ସଂକେତ ଦେଇଥିଲା ତେବେ ବିଚାରା ପୁରୁଷ ତାକୁ ମିଥ୍ୟା ବୋଲି ପ୍ରମାଣିତ କରିବ କିପରି ? ରାସ୍ତାରେ ଯାଉଥିବା ବେଳେ ସ୍ତ୍ରୀଟିଏ ଆଗରେ ଓ ପୁରୁଷଟିଏ ପଛରେ ଯାଉଥିବା ବେଳେ ଯଦି ସ୍ତ୍ରୀଟି ଭୁଲ ବୁଝାମଣା ଯୋଗୁଁ ଅଭିଯୋଗ ଆଣେ ଯେ ସେ ମୋର ପଛରେ ପଡ଼ିଥିଲା, ତେବେ ବି ପୁରୁଷ ନିରୁପାୟ । ପରବର୍ତ୍ତୀ କାର୍ଯ୍ୟକ୍ରମ ଯେତେଦିନ ଯାଏଁ ଦୁହିଁଙ୍କ ସହମତିରେ ଚାଲୁଥିବ କୌଣସି ସମସ୍ୟା ନାହିଁ । ଯେଉଁ ଦିନ ସ୍ତ୍ରୀର ମନ ବିଚିତ୍ରିୟିବ କିମ୍ବା ଚୋରାପ୍ରେମ ଧରାପଡ଼ିଯିବ, ସ୍ତ୍ରୀ ହୋଇଯିବ (victim) ବା ଦୟାର ପାତ୍ରୀ ଏବଂ ପୁରୁଷ ପାଲଟିଯିବ ଦୋଷୀ ।

ଅସଲ କଥା ହେଉଛି - ସ୍ତ୍ରୀ ଯେତେ ଆଧୁନିକା ଓ ପ୍ରଗତିଶୀଳା ହେଉପଛେ, ପ୍ରକୃତି ତା ଶରୀରକୁ ପୁରୁଷର ମନଲୋଭା କରି ଗଢ଼ିଛି । ସ୍ତ୍ରୀ ବି ନିଜକୁ ସଜେଇ ହେଉଛି ପୁରୁଷ ଆଖିକୁ ସୁନ୍ଦର ଦେଖାଯିବାପାଇଁ । ବିପରୀତ ଲିଙ୍ଗପ୍ରତି ରହୁଥିବା ଆକର୍ଷଣ ବା ଆସକ୍ତି ପୁରୁଷକୁ ସବୁବେଳେ ବାଟବଣା

କରିବା ଏକ ସାଧାରଣ କଥା । ସ୍ତ୍ରୀମାନେ ଯଦି ଯୁକ୍ତି କରିବେ ଯେ 'ଆମେ ଆଧୁନିକା ନାରୀ ତେଣୁ ଆମେ ଶରୀରକୁ କେତେ ଲୁଚେଇବୁ ଆଉ କେତେ ଦେଖେଇବୁ ସେଇଟା ଆମ ଅଧିକାର, ଷ୍ଟେଜରେ, ଟିଭିରେ ଓ ସିନେମାରେ ଆମେ କେମିତି ନାଟିବୁ ସେଇଟା ଆମର ଅଧିକାର । ପୁରୁଷ ମାନଙ୍କ କର୍ତ୍ତବ୍ୟ ହେଉଛି ସଂଯମ ରକ୍ଷା କରିବା । ଆମର ମନ ହେଲେ ଏକ ବା ଅଧିକ ପୁରୁଷକୁ ଇଚ୍ଛା କରି ପାରିବୁ । କିନ୍ତୁ ପୁରୁଷ ସେଭଳି ଅଧିକାର ପାଇବା ଦୋଷାବହ, ଅପରାଧ ।'

ଏହି ଦୃଶ୍ୟ ହେଉଛି ଆଜିର ନାରୀମାନଙ୍କର ପରିବର୍ତ୍ତିତ ମାନସିକତା । ସମାଜରେ ଆଜି ବି ଯେଉଁ ଝିଅ ବୋହୂ ଓ ମାଆମାନେ ସାମାଜିକ ସଂସ୍କାର ଓ ନୈତିକତାର ଆଧାର ଅନୁସାରେ ସତର୍କତା ଅବଲମ୍ବନ କରୁଛନ୍ତି, ସେମାନେ ସୁରକ୍ଷିତ ଅଛନ୍ତି । ଦୁର୍ଘଟଣା ଉପରେ କାହାରି ହାତନଥାଏ, ତେଣୁ ଦୁର୍ଘଟଣାବଶତଃ ହିଁ, କନ୍ୟା ଶିଶୁ, ଯୁବତୀ ଓ ସ୍ତ୍ରୀଙ୍କୁ ନିର୍ଯ୍ୟାତନା ଭୋଗ କରିବାକୁ ପଡ଼ିଥାଏ । ଶେଷରେ ଆମେ କହିବୁ ଆମ ସମାଜରେ ଅଧିକାଂଶ ଭଲ ଲୋକ ଅଛନ୍ତି । ଅଳ୍ପ କିଛି ଲୋକ ଅପରାଧ କରୁଛନ୍ତି, ସେଥିପାଇଁ ସେମାନେ ସମାଜରେ ନିନ୍ଦନୀୟ ଓ କାନୁନଦ୍ୱାରା ଦଣ୍ଡନୀୟ ହେଉଛନ୍ତି ।

ସମ୍ପାଦକଙ୍କ ସମୀକ୍ଷା ଓ ସମାଲୋଚନା :



ଡା ଜ୍ୟୋତି ପ୍ରସାଦ ପଟ୍ଟନାୟକ

ଶ୍ରୀ ବାଲ୍ମୀକି ନାୟକଙ୍କ ଦ୍ଵାରା ଉପସ୍ଥାପିତ “ନାରୀ ସୁରକ୍ଷା ଆଇନ ବନାମ ବାସ୍ତବିକତା”କୁ ପଢ଼ିବାପରେ ବିଷୟର ବାସ୍ତବତାକୁ ଉପଲବ୍ଧକରି ଜଣେ ସାଧାରଣ ମନୁଷ୍ୟ ଭାବରେ ମୋର ନିଜସ୍ଵମତ ମୁଁ ଏଠାରେ ଉପସ୍ଥାପନ କରୁଛି । ଆହ୍ଵାନ ଇ-ପତ୍ରିକା ପଢୁଥିବା ସମସ୍ତ ପାଠକ ମାନଙ୍କ ମନରେ ବି ଏହି ବିଷୟ ସବୁକୁ ନେଇ ଅନେକ ପ୍ରଶ୍ନ ଆନ୍ଦୋଳିତ ହୋଇଥାଇପାରେ, ମୁଁ ଭାବୁଛି ଏହି ସମୀକ୍ଷା ପଢ଼ିବାପରେ ଅନେକ ବନ୍ଧୁ ନିଜ ମତାମତ ଆମ ସହ ବାଣ୍ଟି ପାରିବେ । ଏଥିପାଇଁ ଆପଣ ନିଜସ୍ଵ ମତାମତ ଆମ ଇ-ମେଲ୍ ଠିକଣା (aah- waan@gmail.com) ରେ ପଠାଇ ପାରିବେ ।

ଆପଣଙ୍କ ଉପରୋକ୍ତ ଆଲୋଚ୍ୟକୁ ସମ୍ପୂର୍ଣ୍ଣ ଭାବରେ ପଢ଼ିବାପରେ ମୋତେ ଯାହା ଅନୁଭବ ହେଲା ତାହାକୁ କିଛି ଶବ୍ଦ ଦେବାର ଧୂଷ୍ଟତା କରୁଛି । ଆଶା କରୁଛି, ଏହାକୁ ଆପଣ ଅନ୍ୟ ଅର୍ଥରେ ନେବେ ନାହିଁ କିମ୍ବା ଏହା ପରେ ଆପଣଙ୍କ ଓଡ଼ିଆ ସାହିତ୍ୟ ପ୍ରତି ଥିବା ଅନୁରାଗ ଓ ଆହ୍ଵାନ ଇ-ପତ୍ରିକା ସହ ଥିବା ଆପଣଙ୍କ ସମ୍ପର୍କରେ କୌଣସି ପ୍ରଭାବ ପଡ଼ିବ ନାହିଁ ।

ଆପଣଙ୍କ ଲେଖାଟି ଅତ୍ୟନ୍ତ ସୂଚନାପ୍ରଦ ହୋଇଛି ସତ, ହେଲେ କିଛି କିଛି ସ୍ଥାନରେ ସାମାନ୍ୟ ପରିବର୍ତ୍ତନର ଆଶା ରହୁଛି । ସେ ଯା'ହେଉ ଲେଖାଟି ପଢ଼ିବାପରେ ମୋର ଯାହା ମନେ ହେଉଛି, ଆପଣ ଭାରତୀୟ ସମାଜ ଅନୁକୂଳ ଲେଖାଟିଏ ଲେଖିଛନ୍ତି । ଯୁଗ ଯୁଗରୁ ଭାରତୀୟ ସମାଜ ପୁରୁଷ ପ୍ରାଧାନ୍ୟ ସମାଜ ରହି ଆସିଛି, ଏଠାରେ କୌଣସି ଯୁଗରେ ବି ନାରୀର ପ୍ରାଧାନ୍ୟକୁ ସମ୍ମାନ ଦିଆଯାଇନାହିଁ । ନାରୀକୁ ସମକକ୍ଷ କହୁଥିବା ଲୋକମାନେ ନିଜ ପରିବାରର

ସ୍ତ୍ରୀଲୋକ ମାନଙ୍କୁ ଦିନର ଖରାରେ ନିଜ ଘରୁ ବାହାରକୁ ଯିବାକୁ ଦିଅନ୍ତିନାହିଁ । ନାରୀକୁ ନିଜ ଅଧୀନରେ ରଖିବା ହିଁ ପ୍ରକୃତ ପୁରୁଷତ୍ଵ ବୋଲି ଅନେକ ମନେ କରନ୍ତି । ସେହି କାରଣରୁ ନାରୀପ୍ରତି ଅନେକ ଅପରାଧ ସଂଘଟିତ ହେଉଛି କହିଲେ ଅତ୍ୟୁକ୍ତି ହେବନାହିଁ । ବଳାହାର ହେଉଛି ଏକ ଘୃଣ୍ୟମାନସିକତା । ବଳାହାର କରୁଥିବା ବ୍ୟକ୍ତି ଯେ କେବଳ ଯୌନ ସଂଭୋଗପାଇଁ ଏପରି କରେ କହିଲେ ତାହା ସଠିକ ହେବ ନାହିଁ । ଯଦି କେବଳ ଯୌନ ସଂଭୋଗ ହିଁ ଏହାର କାରଣ ହୋଇଥାନ୍ତା ତା ହେଲେ ଅପରାଧୀ ଅର୍ଥ ବିନିମୟରେ ବି ଯୌନଲାଳସା ମେଣ୍ଟାଇ ପାରନ୍ତା । କିନ୍ତୁ ସ୍ତ୍ରୀ / ନାରୀକୁ ନିଜ ଅଧୀନରେ ରଖିବା ଏବଂ ତାକୁ ନିର୍ଯ୍ୟାତନା ଦେଇପାରିବା ଭଳି କୁହିତ ଚିନ୍ତାଧାରା ହିଁ ବଳାହାର ପରି ଘଟଣାର ମୁଖ୍ୟ କାରଣ ବୋଲି ମନସ୍ତତ୍ତ୍ଵବିଦ୍ ମାନେ ମତ ଦେଇଛନ୍ତି ।

ଦୁର୍ଘଟଣା ତାହା ଯାହା ଅଜାଣତରେ ଘଟେ, କିମ୍ବା ଅସାବଧାନତା ଯୋଗୁଁ ଘଟେ । ଆପଣ ରାସ୍ତାରେ ଯାଉଥିବା ସମୟରେ ବାହନରୁ ପଡ଼ିଯିବା ଗୋଟିଏ ଦୁର୍ଘଟଣା ହୋଇପାରେ, କିନ୍ତୁ ଆପଣ ରାସ୍ତାରେ ଏକା ଯାଉଥିବା ସମୟରେ ଆପଣଙ୍କୁ ଖଣ୍ଡା ଓ ଭୁଜାଲି ଦେଖାଇ ଆପଣଙ୍କ ଧନ, ସୁନା, ମୋବାଇଲ୍ ଆଦି ଛଡ଼ାଇ ନେବାଟା ଦୁର୍ଘଟଣା ନୁହଁ, ଏହା ଏକ ଅପରାଧ । ଠିକ୍ ସେମିତି ବଳାହାର ଅଜାଣତରେ ହୁଏ ନାହିଁ । ଦୁର୍ବଳ ମସ୍ତିଷ୍କ ଓ କୁହିତ ଚିନ୍ତାଧାରାର ଜଣେ ବ୍ୟକ୍ତି ଅନେକ ପ୍ରକାର ଯୋଜନା କରିବାପରେ ଏହିପରି କାଣ୍ଡ କରିଥାଏ, ତେଣୁ ଏହାକୁ ଦୁର୍ଘଟଣା ବୋଲି କହିବା ଅନ୍ଧତଃ ମୋ ମତରେ ମୁର୍ଖତା ଛଡ଼ା ଆଉ କିଛି ନୁହେଁ ।

ଯେମିତି ଆପଣ ନିଜ ବାହାନରୁ ପଡ଼ିଗଲେ

ଏହାକୁ ଦୁର୍ଘଟଣା ବୋଲି ଭାବିବେ ଏବଂ କାହାକୁ ଦୋଷ ଦେବେ ନାହିଁ । କିନ୍ତୁ ଯଦି ମଦ୍ୟପାନ କରି ଆଉ କେହି ବ୍ୟକ୍ତି ଆସି ଆପଣଙ୍କ ବାହାନକୁ ଧକ୍କାଦିଏ ତେବେ କଣ ଆପଣ ଏହା ଦୁର୍ଘଟଣା ବୋଲି ବିବେଚନା କରି ଭୁଲିଯିବେ ? ହୁଏତ ଭୁଲି ଯାଇପାରନ୍ତି, କାରଣ ଆପଣଙ୍କ ଶରୀରରେ ହୋଇଥିବା ଆଘାତ ସମ୍ଭବତଃ କିଛି ଦିନରେ ଭଲ ହୋଇଯିବ । କିନ୍ତୁ ବଳାକ୍ରୀର ଶୀକାର ହୋଇଥିବା ମହିଳାର ମନରେ ଯେଉଁ ଆଘାତ ହୋଇଥିବ ତାହା ଅନେକ ଦିନ ପର୍ଯ୍ୟନ୍ତ ତାକୁ ଶାନ୍ତିରେ ବସେଇ ଦେଇ ନଥୁବ ଏବଂ ସେ ମରିବାପର୍ଯ୍ୟନ୍ତ ତା ମନରୁ ଲିଭିବ ନାହିଁ ।

ଆପଣଙ୍କ ଆଲୋଚ୍ୟରେ ଆପଣ ଚାରୋଟି ପ୍ରଶ୍ନ ପଚାରିଛନ୍ତି ଏବଂ ନିଜେ ସେ ସବୁର ଉତ୍ତର ଦେବାପାଇଁ ଚେଷ୍ଟା କରୁଛନ୍ତି । ମୁଁ ମଧ୍ୟ ସେହି ଚାରୋଟି ପ୍ରଶ୍ନକୁ ପୁଣିଥରେ ଏଠାରେ ଉପସ୍ଥାପନ କରିବାକୁ ଚାହୁଁଛି ।

୧. ଆମ ଦେଶରେ କଣ ନାରୀମାନେ ସୁରକ୍ଷିତା ?

ଆପଣ ମତ ଦେଉଛନ୍ତି ଯେ ଉତ୍ତର ପୁରୁଷ ଓ ସ୍ତ୍ରୀ ଅସୁରକ୍ଷିତ । ଏହା ନିରାଚ ସତ୍ୟ କଥା, କିନ୍ତୁ କହିପାରିବେ କି, ଏକାନ୍ତରେ ଯେତେବେଳେ ଜଣେ ପୁରୁଷ ବାହାନରେ ବସି ସହର ବଜାର ବୁଲି ଆସିପାରୁଛନ୍ତି, ଜଣେ ମହିଳା ଠିକ୍ ସେମିତି କରିପାରିବ ? ଏକା ଥିବାବେଳେ କେହି ଜଣେ ପୁରୁଷକୁ ଯୌନ ନିର୍ଯ୍ୟାତନା ଦେବାପାଇଁ ଆଗଭର ହେବ କି ? ବସ ଭିତରେ ହେଉ, ବଜାର ଗଳିରେ ହେଉ, କିମ୍ବା କର୍ମକ୍ଷେତ୍ରରେ ହେଉ, ସବୁବେଳେ ନିଜ ଅନିଚ୍ଛାରେ କେହି ଜଣେ ପୁରୁଷ ଦେହରେ ହାତ ମାରିବାକୁ ଚେଷ୍ଟା କରୁଥିବ କି ? ବିନା କାରଣରେ କେହି ଜଣେ ପୁରୁଷ

କର୍ମଚାରୀଙ୍କୁ ନିଜ କ୍ୟାବିନକୁ ଡକାଇ ଅପିସ ସମୟ ପରେ ବି ଯିବାକୁ ନ ଦେଇ ଧର୍ଷଣ କରିବାକୁ ଚେଷ୍ଟା କରୁଥିବ କି ? ତା'ହେଲେ ପୁରୁଷ ଆଉ ସ୍ତ୍ରୀ ଉଭୟ ସମାନ ହେଲେ କେତେବେଳେ ।

୨. ଆମ ଦେଶରେ ନାରୀମାନେ ସୁରକ୍ଷିତ ନୁହେଁ କାହିଁକି ?

ନାନା ମୁନୀଙ୍କ ନାନା ମତ । ଠିକ୍ କଥା, କିନ୍ତୁ ଆପଣଙ୍କ ମତ କଣ ? ଧର୍ମଶାସ୍ତ୍ର ଓ ତୁଳସୀ ଦାସଙ୍କ କଥାକୁ ଉଚ୍ଚୁତ କରି ଆପଣ ଦେଇଥିବା ମନ୍ତବ୍ୟ ନିଶ୍ଚୟ ଭାବରେ ଅତ୍ୟନ୍ତ ଦୁଃଖଦାୟକ । ନାରୀକୁ ସବୁବେଳେ ନିଜ ଅଧୀନରେ ରଖିବାର ମାନସିକତା ହିଁ ନାରୀ ପ୍ରତି ହେଉଥିବା ନିର୍ଯ୍ୟାତନାର ମୁଖ୍ୟ କାରଣ ବୋଲି ମୁଁ ଭାବେ । ଧର୍ମଶାସ୍ତ୍ର ଓ ସଙ୍କ୍ରମାନ୍ତଙ୍କ ଉଦାହରଣ ଦେଇ ହିଁ କିଛି ପୁରୁଷ ନାରୀମାନଙ୍କ ସଶକ୍ତିକରଣକୁ ବିରୋଧ କରି ଆସୁଛନ୍ତି । ଭଗବାନ ଉଭୟ ପୁରୁଷ ଓ ସ୍ତ୍ରୀକୁ ଏକାଭଳି ଗଢ଼ିଛନ୍ତି ତା ହେଲେ ଏପରି ଭେଦଭାବ କାହିଁକି ?

ଆପଣଙ୍କ ମତରେ ଶାଳୀନତା ହରାଇଥିବା କିଛି ନାରୀଙ୍କ ପାଇଁ ସମଗ୍ର ନାରୀଜାତିକୁ ସୁରକ୍ଷାର ପ୍ରଶ୍ନ ଉଠୁଛି । ନା, ଏହା ଭୁଲ । ପୁରୁଷତ୍ଵର ନିଦର୍ଶନ ଦେଖାଇବାପାଇଁ ନାରୀମାନଙ୍କ ଉପରେ ହେଉଥିବା ନିର୍ଯ୍ୟାତନାର ରୋକଥାମ ପାଇଁ ହିଁ ନାରୀ ସୁରକ୍ଷା ଆଇନ କରାଯାଇଛି ।

୩. ଆମ ଦେଶର ଅଧିକାଂଶ ପୁରୁଷ କଣ ଲମ୍ପଟ ?

ପୁରୁଷମାନେ ବୋଲି କହିବା ଉଚିତ ହେବ ନାହିଁ, କାରଣ ସବୁ ପୁରୁଷ ବଳାକ୍ରୀର କରନ୍ତି ନାହିଁ । ଅବଶ୍ୟ ଯେଉଁମାନେ କରନ୍ତି ସେମାନଙ୍କୁ ଲମ୍ପଟ କହିବା । କିନ୍ତୁ

ମୁଁ ଯେମିତି ପୂର୍ବରୁ ହିଁ କହି ଆସୁଛି, ଯେ ବଳାକାର କରୁଥିବା ପୁରୁଷ ଯୌନଲାଳସା ପାଇଁ ବଳାକାର କରନ୍ତି ନାହିଁ, ତେଣୁ ଜଣେ ଲମ୍ପଟ ବା କାମୁକ ଥିଲେ ସେ ବଳାକାର କରିବ ବୋଲି ସେମିତି କିଛି ଧରାବନ୍ଧା ନୀତି ନାହିଁ । ପ୍ରତ୍ୟେକ ପୁରୁଷ ଓ ନାରୀ ମଧ୍ୟରେ କାମଲାଳସା ଥାଏ । ତେବେ ସ୍ତ୍ରୀଟିଏ କାହିଁକି ପୁରୁଷର ବଳାକାର କରେ ନାହିଁ ? ସମ୍ଭବତଃ ସଂଯମତା ଏହାର ଏକ ପ୍ରମୁଖ କାରଣ ହୋଇପାରେ ।

୪. ଆମ ଦେଶରେ କଣ ପୁରୁଷମାନେ ନାରୀଜାତିକୁ ସମ୍ମାନ ଦେଉନାହାନ୍ତି ?

ନିଶ୍ଚୟ ଭାବରେ ପୁରୁଷମାନେ ନାରୀଜାତିକୁ ସମ୍ମାନ ଦିଅନ୍ତି । ସମାଜରେ ପୁରୁଷ ଓ ସ୍ତ୍ରୀ ଉଭୟ ପରସ୍ପରର ପରିପୁରକ, ତେଣୁ ପରସ୍ପର ପ୍ରତି ସ୍ନେହ ସମ୍ମାନ ରହିବା ଅନିବାର୍ଯ୍ୟ ।

ଆପଣ ଅନେକ ଉଦାହରଣ ଦେଇଛନ୍ତି, କେମିତି ନାରୀ ମାନଙ୍କ ଉତ୍ଥାନରେ ପୁରୁଷଙ୍କ ହାତ ରହିଛି ବୋଲି ଦର୍ଶାଇଛନ୍ତି । ଏହାର କାରଣ ମଧ୍ୟ ମୁଁ ଉପରେ ଦେଇସାରିଛି । ଯଦି ଉଭୟ ସ୍ତ୍ରୀ ଓ ପୁରୁଷ ସମକକ୍ଷ ହୋଇଥାନ୍ତେ ତେବେ ଆଜି ସମାଜରେ ଯେମିତି ନାରୀନିର୍ଯ୍ୟାତନା ହେଉଛି ସେମିତି ପୁରୁଷ ମାନଙ୍କ ସହ ବି ହେଉଥାନ୍ତା, କିନ୍ତୁ ହେଉନାହିଁ, ଏହାର କାରଣ ହେଉଛି ବିବର୍ତ୍ତନବାଦରେ ଦିନକୁ ଦିନ ପୁରୁଷକୁ ଅଧିକ ସକ୍ଷମ ଓ ବଳଶାଳୀ କରିବା ସହିତ ନାରୀକୁ କୋମଳା ଓ ଦୁର୍ବଳା କରି ଗଢ଼ିଛି । ତେଣୁ ସେମାନଙ୍କୁ ସାହାଯ୍ୟ କରିବା ପୁରୁଷର ନୈତିକ ଦାୟିତ୍ଵ । କିନ୍ତୁ ସାହାଯ୍ୟକୁ ଯଦି ଆମେ ସହାନୁଭୂତି ବା ଦୟା ବୋଲି ଚିନ୍ତା କରିବା ତା'ହେଲେ ଏହା ଉଚିତ ହେବ ନାହିଁ ।

ସର୍ବୋପରି ଆପଣଙ୍କ ଆଲୋଚ୍ୟରେ ଥିବା ସମସ୍ତ ତଥ୍ୟ ଯଦିଓ ସଠିକ କିନ୍ତୁ ଏହା ସମ୍ପୂର୍ଣ୍ଣତଃ ଏକ ପୁରୁଷ ମନସ୍ତତ୍ତ୍ଵ ଦୃଷ୍ଟିରୁ ଲେଖା ହୋଇଥିବା ପରି ମନେ ହେଉଛି । ପୁଣିଥରେ ଚିନ୍ତା କରି ଦେଖିବା ସମୟ ଆସିଛି ।

ଧନ୍ୟବାଦ

ପ୍ରଦୂଷଣ



ସୁବ୍ରତ କୁମାର ଦାଶ

ପ୍ରଦୂଷଣ,

ପୃଥିବୀ ପାଇଁ ଆଉ ଏକ ଯମ |

ପୃଥିବୀରେ ଯେତେ ଧୂଂସର କାରଣ

ସମସ୍ତଙ୍କୁ ସେ ଦିଏ ଜନ୍ମ |

ବାୟୁମଣ୍ଡଳର ସ୍ତ୍ରୀଚୋଡ଼ିତର

ତହିଁରେ ରହିଛି ଓଜୋନ୍ ଲେୟର

ପୃଥିବୀରେ ଅଟେ ରକ୍ଷକ

ପ୍ରଦୂଷଣ ତା ପାଇଁ ସାଜିଛି ଘାତକ |

ଶ୍ୱାସ, କାଶ, ଯକ୍ଷ୍ମା ଆଦି ଯେତେ ରୋଗ ଅଛି

ସବୁକୁ ସିଏ ସୃଷ୍ଟି କରୁଛି

ହଇଜା ଭଳି ରୋଗ ବ୍ୟାପୁଛି

ଚର୍ମକର୍କଟ ଭଳି ରୋଗ ହେଉଛି |

ବାୟୁ ପ୍ରଦୂଷଣ, ଜଳ ପ୍ରଦୂଷଣ

ମାଟି ପ୍ରଦୂଷଣ, ଶବ୍ଦ ପ୍ରଦୂଷଣ

ପ୍ରଦୂଷଣ ଘର ଚାରି ସଙ୍ଗାନ

ଧୂଂସ ରଚନ୍ତି, ନାଶନ୍ତି ପ୍ରାଣ |

କାରଖାନାରୁ ବାହାରେ ଧୂଆଁ

ଜମିରେ ପଡ଼ୁଛି ସାର ପିଡ଼ିଆ

ନଦୀରେ ମିଶୁଛି ନର୍ଦ୍ଦମା ପାଣି

ଡାକବାଜି ଯନ୍ତ୍ର କରୁଛି ଧ୍ୱନୀ |

ଜାଣିଶୁଣି ଆମେ ମୁକ୍ତ ବଧୂର

କରୁନାହୁଁ ଆମେ ତା ପ୍ରତିକାର

ଅର୍ଥର ଲାଳସା ରହିଛି ମନେ

ଧୂଂସର କାହାଣୀ ବାଜୁଛି କାନେ |

ବେଳ ଆଉ ଆଉ ହେବା ଜାଗ୍ରତ

କରିବା ପୃଥିବୀ ପ୍ରଦୂଷଣ ମୁକ୍ତ |

ପ୍ରେମ - "ବନ୍ଧନ ଦୁଇଟି ହୃଦୟର"



ଜଗନ୍ନାଥ ରାୟ

ପ୍ରେମ".. ଛୋଟିଆ ଶବ୍ଦ ଚିଏ , ମାତ୍ର ଅଦେଇ ଅକ୍ଷର | କିନ୍ତୁ ଏଇ ଅଦେଇ ଅକ୍ଷର ଭିତରେ ଲୁଚି ରହିଛି ଏ ଦୁନିଆ ର ପ୍ରତିଟି ହୃଦୟ| ଯାହାକୁ ଏ ସମାଜ, ଏ ଦୁନିଆ, ଏ ସୃଷ୍ଟି ପ୍ରେମ ବୋଲି କୁହେ | ସ୍ନେହ ମମତା ର ଗନ୍ତାଘର ପବିତ୍ର ବନ୍ଧନ, ଯାହାର ନାଁ ପ୍ରେମ | ଦୁଇଟି ମନ ଦୁଇଟି ପ୍ରାଣ, ଦୁଇଟି ହୃଦୟ ର ବନ୍ଧନ ଏଇ ପ୍ରେମ | ଭଲ ପାଇବା ର ପ୍ରତୀକ ଏଇ ପ୍ରେମ | ପ୍ରେମ ଏମିତି ଏକ ବସ୍ତୁ, ଯାହାକୁ ଦେଖି ହୁଏ ନାହିଁ କି ଛୁଇଁ ହୁଏ ନାହିଁ ,କେବଳ ଅନୁଭବ ଉପୋଭୋଗ କରିହୁଏ | ପ୍ରେମ ଏକ ଅନନ୍ତ ଅସୀମ ଉର୍ମି ର ସାଗର ,ଯାହାର ଆଦି ନାହିଁ କି ଅନ୍ତ ନାହିଁ | ପ୍ରେମ ଏମିତି ଏକ ଶକ୍ତି, ଯାହାର କଳ୍ପନା ମଧ୍ୟ କରି ହୁଏ ନାହିଁ | କେଉଁ ଅନାଦି ଅନନ୍ତ କାଳରୁ ଏ ପ୍ରେମ ର ସୃଷ୍ଟି | ଯୁଗ ପରେ ଯୁଗ ବିତି ଚାଲିଛି ,ସତ୍ୟଯୁଗ ରୁ ଆଜି ପର୍ଯ୍ୟନ୍ତ କିନ୍ତୁ ପ୍ରେମ ର ଅନ୍ତ ମଧ୍ୟ ହୋଇନି| ଏ ସୁନ୍ଦରମୟ ଭଗବାନଙ୍କ ସୃଷ୍ଟିରେ ପ୍ରେମ ହୋଇ ଯାଇଛି ଚିର ଅନନ୍ତ ଓ ଶାଶ୍ୱତ|

ସତରେ, ପ୍ରେମ ବିନା' ଏ ଜୀବନ ମୂଲ୍ୟ ହୀନ | ଯେଉଁଠି ପରସ୍ପର ମଧ୍ୟରେ ,ସ୍ନେହ ପ୍ରେମ ମମତା ଭଲ ପାଇବା ନାହିଁ,ପରସ୍ପର ପ୍ରତି ଆଦର ଅନୁରାଗ ଜନିତ ପ୍ରେମ ନାହିଁ,ସେଠି ମଣିଷ ଜୀବନ ନେଇ ବଞ୍ଚିବାର ମଧ୍ୟ ଆବଶ୍ୟକତା ନାହିଁ | ଏ ପ୍ରେମ ଭଲପାଇବା କହିଲେ ସମସ୍ତେ ପ୍ରାୟ ପ୍ରେମିକା ପ୍ରେମିକ ମାନଙ୍କୁ ହିଁ ବୁଝନ୍ତି, କିନ୍ତୁ ଏଇ ପ୍ରେମ ଭିତରେ ରହିଛି ମା' ର ବାସ୍ତବ୍ୟ ମମତା,ଭଉଣୀ ର ସ୍ନେହ ,ପରିବାର ର ଆଦର ଆଉ ଭଲପାଇବା |

ସେଦିନ ହୃଦୟର ପ୍ରଭାସ ଯଜ୍ଞ ରେ ମା' ର କରୁଣ ଡାକ ଶୁଣି ଯଜ୍ଞମଣ୍ଡପ ଛାଡି ଧାଇଁ ଆସିଥିଲେ, ହୃଦିକାଧାର୍ଯ୍ୟ ଲୀଳାମୟ ଶ୍ରୀକୃଷ୍ଣ | ଆଉ ଲୋତି

ପଡିଥିଲେ ମା' ଯଶୋଦାଙ୍କ କୋଳରେ | ସେଦିନ ମଧ୍ୟ ମା' ଯଶୋଦାଙ୍କ ବନ୍ଧରୁ ଝରି ପଡିଥିଲା ତାଙ୍କର ସେ କଳାକାନ୍ଥ ପାଇଁ ଅମୃତର ଧାର | ଆଜି କଣ' ଅଛି ସେଇ ପ୍ରେମ ! ଅଛି ସେଇ ଭଲ ପାଇବା...!! ଦଶମାସ ଦଶଦିନ ଗର୍ଭରେ ରଖି ମା'ଟିଏ ଦେଇଥାଏ ସନ୍ତାନ, ଛୋଟରୁ ବଡ ହେବା ଯାଏଁ ସନ୍ତାନର ସବୁ ଅଳି ଅର୍ଦଳିକୁ ନିଜର ମମତା ଭରା ପଶତକାନ୍ତିରେ ସାଁଉଟି ନେଇଥାଏ | ସେ ନିଜେ ଉପାସ ରହି ନିଜ ସନ୍ତାନର ଭଲ ମନ୍ଦ ଦେଖିଥାଏ | ଖୁଆଇ ପିଆଇ ସୁସ୍ଥ କରି ଭଲ ମଣିଷଟିଏ କରାଏ, କିନ୍ତୁ ବଡ ହୋଇ ଭଲ ମଣିଷଟିଏ ହୋଇ ,ଯେତେବେଳେ ସେ ସନ୍ତାନ ନିଜ ପାଦରେ ନିଜେ ଚାଲି ଶିଖୁଛି କଣ' ସେ କେବେ ଥରୁଟିଏ ଭାବିଛି , ଯେ ମୋତେ ଏତିକି ଚି ରୁ ଏତେଟେ କରିଛି ଯେ, ସେ କେମିତି ଅଛି | ମୁଁ କହୁନି ଯେ'..ଏ ଦୁନିଆର ସମସ୍ତ ସନ୍ତାନମାନଙ୍କୁ | କିଛି ସନ୍ତାନମାନେ, ଯେଉଁମାନେ ଏ ମିଛ ମାୟା ସଂସାରରେ ଭୁଲି ଯାଇଛନ୍ତି ସବୁ କିଛି | ମାୟା ମୋହରେ ବାନ୍ଧି ହୋଇ ପଡିଛନ୍ତି ସେମାନେ | କାହିଁ ଗଲା ସେ ,କୃଷ୍ଣ ଯଶୋଦା ମାତାଙ୍କ ସ୍ନେହ-ପ୍ରେମ-ମମତା ଆଉ ଭଲପାଇବା ! କଣ', ଅଛି ସେଇ ପ୍ରେମ...!! ଅଛି ସେଇ ଭଲପାଇବା ! ଦେଇପାରିବ କିଏ ମୋପ୍ରଶ୍ନର ଉତ୍ତର.. କହିପାରିବ କିଏ ?

ଖାଲି ଏତିକି ନୁହେଁ | ଏ ବିଶାଳ ଦୁନିଆ ରେ ପ୍ରେମର ଆହୁରି ମଧ୍ୟ ଉଦାହରଣ ମାନ ରହିଛି | ପରସ୍ପର ପ୍ରତି ପରସ୍ପରର ଅନୁରକ୍ତି ମଧ୍ୟ ପ୍ରେମ ଉଭବ ହୁଏ | ପ୍ରେମ ପବିତ୍ର, ପ୍ରେମ ସଂଜ୍ଞା ହୀନ | ଏହି ପ୍ରେମ କେତେକ ସ୍ଥଳେ ସୁଖ ଶାନ୍ତି ଆଉ ଆନନ୍ଦ ଦାୟକ ତ, କେତେକ ସ୍ଥଳେ ଯନ୍ତ୍ରଣା ଦାୟକ ତ' ଆଉ କେତେକ ସ୍ଥଳେ ଦୁଃଖ ଓ କଷ୍ଟ ଦାୟକ | ତଥାପି ସେ ସବୁକୁ ଖାତିରି ନ ଥାଏ |

ଦେଖିବାକୁ ଗଲେ କେଦାର ଗୌରୀଙ୍କ ପ୍ରେମ ଥିଲା ଅବର୍ଣ୍ଣନୀୟ । ଦୁଁହେ ଦୁହଁଙ୍କ ପାଇଁ ନିଜ ଜୀବନକୁ ପ୍ରେମ ନିକଟରେ ବଳି ପକାଇ ଦେଇଥିଲେ । କେଦାର ଗୌରୀର ରକ୍ତ ଭିଜା ଶାଢ଼ୀ କାନୀକୁ ଆତ୍ମା ହୁଡ଼ି ଦେଇଥିଲା ବେଳେ ,ଗୌରୀ କେଦାରର ମୃତ ଦେହକୁ ଦେଖି ପ୍ରାଣ ବିସର୍ଜନ କରିଥିଲେ । ଏହି ପ୍ରେମରେ ସ୍ଵୟ ଉତ୍ତରଣ ମଧ୍ୟ ବାଦ ପଡ଼ିନଥିଲେ । ଏହି ପ୍ରେମରେ ସ୍ଵୟ ବ୍ରହ୍ମାଙ୍କ ଆସନ ମଧ୍ୟ ଟଳମଳ ହୋଇ ଯାଇଥିଲା । ସେ ପଡ଼ିଥିଲେ ତିଳୋତ୍ତମାଙ୍କ ପ୍ରେମରେ । ଦ୍ଵାପରରେ ରାଧା ପଡ଼ିଥିଲେ ମୂରଲୀ ଧାରି କଳାକାନ୍ତ କୃଷ୍ଣଙ୍କ ପ୍ରେମରେ । ଶ୍ରୀ କୃଷ୍ଣଙ୍କ ମନହୋଇ ମୂରଲୀ ବଂଶୀର ସୁମଧୁର ସ୍ଵର ରାଧାଙ୍କୁ ବିମୋହିତ କରିଥିଲା କୃଷ୍ଣଙ୍କ ପ୍ରେମ ପ୍ରତି । ଏଇଠୁ ଜଣାପଡ଼େ ଯେ ପ୍ରେମ କେମିତିକା ବସ୍ତୁ । "ଦୁଇଟି ଆତ୍ମାର ଗୋଟିଏ ବନ୍ଧନ" । ଆଉ ଏଇ ପବିତ୍ର ବନ୍ଧନ ଭିତରେ ଥରେ ଯିଏ ପଶିଯାଏ ତାର ଶକ୍ତ ଜାଲରେ ଛନ୍ଦି ହୋଇ , ଭୁଲିଯାଏ ତାର ସବୁ ଦୁଃଖ ଯନ୍ତ୍ରଣା କୁ ତାର ଅତୀତ ବର୍ତ୍ତମାନ ଆଉ ଭବିଷ୍ୟତକୁ । ଏମିତି ଏକ ବସ୍ତୁ ଏଇ ପ୍ରେମ ,ଯାହାକୁ ଚାତକ ପରି ଚାଁହି ରହିଥାନ୍ତି ସମସ୍ତେ । ସୁଯୋଗ ଆସୁ ଆସୁ ଆପେ ଆପେ ଯାଇଁ ଧରା ଦିଅନ୍ତି ତା ନିକଟରେ, ଆଉ ଆତ୍ମସମର୍ପଣ କରି ନିଅନ୍ତି ତାପାଖରେ ,ଭୁଲି ଯାନ୍ତି ସବୁକିଛି ଆଉ ଭିଜି ଯାଆନ୍ତି ସେ ପ୍ରେମର ଦୁନିଆରେ, ସେ ଶାଶ୍ଵତ ପବିତ୍ର ବନ୍ଧନ ରେ ।

ଏଇ ପ୍ରେମ ଜଗତରେ କାହାର ବା ଇଚ୍ଛା ନଥାଏ ବୁଲିବାକୁ ।ଏ ଦୁନିଆ ରେ ଏମିତି କେହି ବ୍ୟକ୍ତିତ୍ଵ ନାହାନ୍ତି , ଯିଏ କି କେବେ କେଉଁଠି ନା' କାହାକୁ ,କାହାରବା ପ୍ରେମରେ ପଡ଼ି ନାଁହି । ସମସ୍ତଙ୍କ ହୃଦୟକୁ ଛୁଇଁ ଥାଏ ଏଇ ପ୍ରେମ । ଏହି ପ୍ରେମ ବନ୍ଧନରେ

ବାନ୍ଧି ହୋଇଥିବା ପ୍ରେମିକ, ପ୍ରେମିକାର ମିଛିମିଛିକା ମାନ-ଅଭିମାନ, ହସ-ମଜା, ପ୍ରତାରଣାରେ ମଧ୍ୟ ବହୁତ ଆନନ୍ଦ ଥାଏ । ଏଥିରେ ଶାନ୍ତି ମିଳିଥାଏ, ଦେଇଥାଏ ଅନେକ ଆତ୍ମତୃପ୍ତି । ପ୍ରେମିକାଟି ତାର ଦେହ-ମନ-ପ୍ରାଣ ସବୁକିଛି ଅର୍ପଣ କରିଦେଇଥାଏ,ତାର ପ୍ରେମିକକୁ । ତାର ସମସ୍ତ ନାରୀତ୍ଵର ଜଳାଞ୍ଜଳି ଦେଇ ହଜି ଯାଏ ସେ, ତାର ପ୍ରେମିକର ବାହୁ ବନ୍ଧନରେ । କେତେ ଅଶା, କେତେ କଷ୍ଟନା ଭାବନାରେ ଗତି କରି ନଥାନ୍ତି ସେମାନେ ! ସେମାନ ଙ୍ଗ ମନରେ, ହୃଦୟରେ ନଥାଏ କିଛି ବାଛ-ବିଚାର ,ଧନୀ-ଗରିବ , ଛୁଆଁ-ଅଛୁଆଁ, ଆଉ ଉଚ-ନୀଚର ପାର୍ଥକ୍ୟ । କେତେ ଯେ ସ୍ଵଚ୍ଛ କେତେ ଉଜ୍ଜଳ ସେ ପ୍ରେମୀ ଯୁଗଳ ମାନଙ୍କର ହୃଦୟ । ସତରେ, ପ୍ରେମରେ ଥରେ ପଡ଼ିଲେ ଯାଇଁ ଜଣାପଡ଼େ, ସେ ହୃଦୟର କଥା । ଜୀବନର ପ୍ରଥମ ପାହାଚରେ ଯୌବନର ସଉଦା କିଣ୍ଡୁ କିଣ୍ଡୁ, ସେମାନେ ସମୟକୁ ଅପେକ୍ଷା ନକରି ଚାଲି ଯାନ୍ତି ଅନେକ ଆଗକୁ । ଖାତିରି ନଥାଏ ଏ ଦୁନିଆକୁ , ଲୋକ ଅପବାଦ - ନିନ୍ଦା, ଭଲ-ମନ୍ଦ ,ବାଧା-ବିଘ୍ନ କୁ । ସମସ୍ତ ଯନ୍ତ୍ରଣାକୁ ସହ୍ୟକରି ସେମାନେ ହଜିଯାନ୍ତି ଅନ୍ୟ ଏକ ରାଜଜରେ , ଯେଉଁଠି କେବଳ ମିଳିଥାଏ ପ୍ରେମମୟ, ଭାବମୟର ଜୀବନ । ସେ ପ୍ରେମର ସରଗରେ ମିଳି ଥାଏ ,ଖାଲି ଶାନ୍ତିର ବାତାବରଣ । ନଥାଏ କାହାର ନିନ୍ଦା କି ଅପବାଦ, କି ବାପ ଭାଇଙ୍କ ଲୋଲୁପ୍ତ ଦୃଷ୍ଟି । ନିଜର ଶାନ୍ତିଭରା ପ୍ରେମର ଦୁନିଆରେ ଗଢ଼ି ନିଅନ୍ତି ,ନିଜର ଛୋଟ ଏକ ଘର ଆଉ ସେମାନଙ୍କ ଭବିଷ୍ୟତ ।

କିନ୍ତୁ ବଡ଼ ଦୁଃଖର କଥା ,ଆଜିର ଏ ଆଧୁନିକ ଯୁଗର ଯୁବକ-ଯୁବତୀମାନେ ପାଲଟି ଯାଇଛନ୍ତି ରାକ୍ଷସ - ରାକ୍ଷଣୀ । ଭୁଲି ଯାଇଛନ୍ତି ,ସେ ପବିତ୍ର ଶାଶ୍ଵତ ପ୍ରେମର

ମୂଲ୍ୟ | ଯେଉଁଥିରେ ଥାଏ କେତେଯେ ପବିତ୍ରତା, ଆଉ
କେତେ ଶାନ୍ତି | କେଦାର-ଗୌରୀ ,ରାଧା-କୃଷ୍ଣଙ୍କ
ପରିବର୍ତ୍ତେ ,ଏଠି ଅନେକ ଅନେକଙ୍କ
ହାତଧରି ,ସେମାନଙ୍କଠାରୁ ମଧୁ ସଂଗ୍ରହ କରି ଚାଲିଛନ୍ତି
| ପରସ୍ପରକୁ ଶୋଷଣ କରି ଚାଲିଛନ୍ତି | ଆଜିର
ଦୁନିଆରେ କିଛି ପ୍ରେମିକ-ପ୍ରେମିକା କେବଳ
ମୋହ ,କାମ ବସତଃ ଭଲପାଇବାକୁ ଯେତିକି
ଆପାଶେଇଛନ୍ତି ,ପବିତ୍ରତାର ସେ ସ୍ୱର୍ଗୀୟ ପ୍ରେମକୁ
ଭୁଲିଯାଇଛନ୍ତି | "ଏଠି ପ୍ରେମ ତ କରି ଚାଲିଛନ୍ତି ଲୁଚି
ଲୁଚି ,କିନ୍ତୁ ଯୁଦ୍ଧ କରୁଛନ୍ତି ଏକଦମ୍ ଖୋଲା ଖୋଲି" |
କିଛି ବ୍ୟକ୍ତିତ୍ୱ ସମୟ ବିତେଇବା ପାଇଁ ତ ! ଆଉ କେହି
ଶାରୀରିକତା ମୋହରେ ପଡ଼ି ମନର ଭୋକ
ମେଣ୍ଟେଇବା ପାଇଁ ପ୍ରେମର ଜାଲରେ ବାନ୍ଧି ହେଉଛନ୍ତି |
ଆଉ ପରେ ପାଉଛନ୍ତି ଯନ୍ତ୍ରଣା ,କେବଳ ଯନ୍ତ୍ରଣା |

ଏଇ କଣ' ପ୍ରେମ , ତିର ଶାଶ୍ୱତ ?
କାହିଁଗଲା ସେ ରାଧା-କୃଷ୍ଣଙ୍କ ପ୍ରେମ !
କୁଆଡ଼େ ହଜିଗଲା ସେ ପ୍ରେମୀ ଯୁଗଳ କେଦାର-
ଗୌରୀଙ୍କ ପବିତ୍ରତା ,ଭଲପାଇବା ପ୍ରେମ ?
ନା ଅଛନ୍ତି ଏଠି କେହି କହିବାକୁ , ନା ଅଛନ୍ତି ଏଠି କେହି
ଶୁଣିବାକୁ !

କିଏ ଦେବ ଉତ୍ତର ?

ଏ ସମାଜ, ନା ସମୟ ?

ଯେଉଁ ପ୍ରେମ, ଏ ସୃଷ୍ଟି ର ମୂଳ କାରଣ ,ସେ
ପ୍ରେମ କଣ' ଏଇଠି ଏମିତି ନିନ୍ଦା ଅପବାଦର ଘେରରେ
ରହିଯିବ ?

ପବିତ୍ର ଏଇ ବିଶ୍ୱାସଭରା ପ୍ରେମ କଣ', ଏମିତି
ଅବିଶ୍ୱାସରେ ବଦଳିଯିବ ! ନା", ହେ' ମୋର ବନ୍ଧୁ
ପ୍ରେମୀମାନେ ଯାଗ, ଆଉ ନିଜର ଅନ୍ତର ଆତ୍ମାକୁ
ଯଗାଓ | ପ୍ରେମକୁ ଏମିତି ବଦନାମ କରନାହିଁ ଯାହା

ପାଇଁ ଏ ଦୁନିଆର ସମସ୍ତ ପ୍ରେମିକ-ପ୍ରେମିକା
ଅପମାନର ଘେରରେ ରହିଯିବେ | ସେମାନଙ୍କ
ପବିତ୍ରତା ମଧ୍ୟ ଅପବିତ୍ରତାର କାରଣ ହେବ | ପ୍ରେମ
ସଉଦା ନୁହେଁ, ଆଜି କିଣିକି ନେଇ ଯିବା ଆଉ
ସରିଗଲେ ଆଉ ଥରେ ,ଆଉ ଗୋଟେ କିଣିବା |
ଆଜିର ଦୁନିଆ ପାଶ୍ଚାତ୍ୟ ସଭ୍ୟତାକୁ ବହୁତ
ଆପଣେଇଛି ,ଯେମିତି ଭାଲେଣ୍ଟାଇନ୍-ଡେ କୁ ଆମର
ପ୍ରେମୀ ଯୁଗଳ ମାନେ ବେଶ୍ ମାନିଛନ୍ତି | ପ୍ରେମୀବନ୍ଧୁ
ମାନେ ଦିନଟିକୁ ମାନନ୍ତୁ ,କାହିଁକି ନା ସେ ଦିନ
ଭଲପାଇବାର ଦିବସ ,ପ୍ରେମର ଦିବସ | କିନ୍ତୁ ମୋ
ମତରେ ସେଇ ଗୋଟିଏ ଦିନ କାହିଁକି ! ପ୍ରତେକ ଦିନ
କାହିଁକି ନୁହେଁ !ଭଲ ପାଇବାର କୌଣସି ନିର୍ଦ୍ଦିଷ୍ଟ ଦିବସ
ନଥାଏ, କେବଳ ସେହି ନିର୍ଦ୍ଦିଷ୍ଟ ଦିବସରେ ଭଲ ପାଇବା
ଆଉ ପରବର୍ତ୍ତୀ ସମୟରେ ନୁହେଁ !ଏହି ପ୍ରେମ ଭଲ
ପାଇବା ସର୍ବଦା ସମସ୍ତଙ୍କ ପାଖରେ ଥାଏ | ଗୋଟେ
ଦିନ ନୁହେଁ ସର୍ବଦା ଭଲପାଓ ,ପ୍ରେମ କର | ସ୍ନେହ
ଆଦରରେ ସମସ୍ତଙ୍କୁ ବାନ୍ଧିବାକୁ ଚେଷ୍ଟା କର | ନିଜ
ଭିତରୁ ଘୃଣା-ମାୟା-ଲୋଭକୁ ହଟାଓ | ଭଲପାଓ,
ପ୍ରେମକର ମନଭରି ପ୍ରେମକର | ଖାଲି ପ୍ରେମିକ-
ପ୍ରେମିକା କି ବାନ୍ଧବୀଙ୍କୁ ନୁହେଁ , ନିଜର ମାତା-
ପିତା ,ଭାଇ-ବନ୍ଧୁ ସହଯୋଗୀ ପ୍ରତ୍ୟେକଙ୍କୁ ,ସ୍ନେହ
ମମତାରେ ବାନ୍ଧି ନିଅ | ଭରପୁର୍ ଭଲପାଇବା ଦିଅ |
ପ୍ରେମକର , କାହିଁକିନା ଯେଉଁଠି ଏଇ ପ୍ରେମ ନାହିଁ
ତାହାଲେ ସେ ଜୀବନର ମାନେ କିଛି ନାହିଁ | ପ୍ରେମ ଏକ
ବିଶ୍ୱାସ ଭଲପାଇବା | ପ୍ରକୃତ ପ୍ରେମ ସେଇଠି ଥାଏ
ଯେଉଁଠି ଥାଏ ଅପାର ଭଲପାଇବା-ସ୍ନେହ-ପ୍ରେମ-
ବିଶ୍ୱାସ, ସମର୍ପଣ ଆଉ ତ୍ୟାଗ | ପ୍ରେମ କେବେ ଖରାପ
ନୁହେଁ ,ପ୍ରେମ ସୁନ୍ଦର, ପ୍ରେମ ସଦା ସର୍ବଦା ପବିତ୍ର |
ପ୍ରେମ ଏକ ବନ୍ଧନ ଦୁଇଟି ହୃଦୟର ,ଶାଶ୍ୱତ ତିର ଅନନ୍ତ

|

ଏଇଠି ମୋର ଲେଖା ଏକ ଛୋଟ କବିତା
ମନେ ପଡ଼େ :=

"ପ୍ରେମ ର ନାହିଁ ଅନ୍ତ, ଥାଏ ଖାଲି ଆରମ୍ଭ
ପ୍ରେମରେ ନ ଥାଏ ପ୍ରଶ୍ନ, ଥାଏ ଖାଲି ଉତ୍ତର ..
ପ୍ରେମ ଏକ ପ୍ରତିଶ୍ରୁତି ପ୍ରେମ ଏକ ଭରଷା, ଏଇ ଥାଏ
ଏଇ ନାହିଁ ସେ ଏକ ଅଦିନିଆ ବରଷା ,
ପ୍ରେମ କେବେ କାହା ପାଇଁ ପରଦେଶୀ ଚଢ଼େଇ,ନିଜେ
ଉଡ଼ିଯାଏ ସିନା ,ପୁଣି ନେଇ ଯାଏ ଉଡ଼େଇ ..."

ସ୍ନେହ-ପ୍ରେମ-ମମତା ଭଲପାଇବାକୁ କହିବାକୁ
ଗଲେ ତ ସରିବନି ,କାହିଁକି ନା ପ୍ରେମ ସଂଜ୍ଞାହୀନ |
ଆମ ସଭିଙ୍କ ପ୍ରତିଟି ମନର ଆଶାରେ ଘର କରି
ରହିଥାଏ ପ୍ରେମ, ଯେଉଁଠି ଥାଏ ଖାଲି ଶାନ୍ତି ଆଉ
ନିରବତା ,ବିଶ୍ୱାସ ଆଉ ଭଲପାଇବା | ପ୍ରିୟ ପାଠକ
ପ୍ରେମୀ ମୁଁ ପୁଣି ଥରେ ପ୍ରେମର କିଛି ନୂଆ ପରିଭାଷା
ସହିତ ଆପଣ ମାନଙ୍କ ସମ୍ମୁଖରେ ଉଦ୍‌ଘୋଷଣା ହେବି
ସେବେଯାଏଁ ବିଦାୟ |

ହେ ପ୍ରେମ ତୁମେ ଏମିତି ଏ ସୁନ୍ଦରମୟ
ଭଗବନଙ୍କ ସୃଷ୍ଟିରେ ଚିର ଶାଶ୍ୱତ ହୋଇ ରହିଥାଉ |
ତୁମ ପବିତ୍ର ପ୍ରେମ ରଂଗରେ ଏ ଦୁନିଆକୁ ରଂଗଇ
ଥାଉ ,ତୁମକୁ ମୋର ସର୍ବଦା ସୁସ୍ୱାଗତ |

ବ୍ୟତ୍ତମନା ପୁରୁଷ



ରଶ୍ମୀ ରଞ୍ଜନ ଦାଶ (ବାପୁ)

ଦମ୍ଭ ଥିଲା ଦିନେ ମୋ ପୁରୁଷପଣ ଦମ୍ଭ ଥିଲା ମୋର ଠାଣି
ଅସୀମ ବଳର ଅଧିକାରୀ ବୋଲି ଭାବୁଥିଲି ମୁହିଁ ପୁଣି
ମା' ଓ ନାରୀର ସୁରକ୍ଷା ଥିଲାଯେ ମୋ ଜାତି ପରମବ୍ରତ
ଇଜ୍ଜତ୍ ନାରୀର ଇଜ୍ଜତ୍ ଦେଶର ଜାଣିଥିଲି ଏହି ସତ୍ୟ
ନ୍ୟର୍ଥସ୍ୱାର୍ଥୀ କିଛି ଚାଣ୍ଡାଳ ଜାରଜ ଏହି କଥା ଭୁଲି ଗଲେ
ଇଶ୍ୱରଙ୍କ ଧରା ଅପବିତ୍ର ହେଲା ନାରୀ ଧର୍ଷଣ କଲେ

ଦୈହିକ ବାସନା କାମନା ଯେ ପୁଣି ପଶୁତ୍ୱକୁ ବଳିଗଲା
କୁଳର ଇଜ୍ଜତ କଳୁଷିତ କରି ମାତୃ ଜାତିକି ଗ୍ରାସିଲା
ମହତ ଭୁଲିଲା ନର ଆଜି ଜାଣ କନ୍ୟା ଭଗ୍ନୀ ନମାନିଲା
ଇଶ୍ୱର ସୃଷ୍ଟିର ସର୍ବଶ୍ରେଷ୍ଠ ଜୀବ ପତିତୁ ନଗଣ୍ୟ ହେଲା
ନଗ୍ନ ଦେହ ଖାଲି ଦେଖିଲା ନୟନ ମା'ଭଗ୍ନୀକନ୍ୟାଠାରେ
ଶଙ୍କିତ କଲା ବ୍ୟାକୁଳିତ କଲା ନାରୀକୁ ଏ ଭାରତରେ

ଦମ୍ଭ ଅହମିକା ଭୁଲୁଣ୍ଡିତ ହେଲା ପୁରୁଷ ଜାତିର ଆଜି ଧରାରେ
ଅସଭ୍ୟ କହିଲା ଅଭିଶାପ ଦେଲା ନାରୀ ଜାଣ ଆଜି ପୁରୁଷକୁ ରେ
ମର୍ଯ୍ୟାଦା ଯେବେ କୁଳ ଲଙ୍ଘିଥିଲା କଉଁ ମୂଢ଼ମତି କାମଜ୍ଞାଳାରେ
ହେ ଚକ୍ରୀ ତାକୁ ନାଶିଲାନି କିଆଁ ତୁମ୍ଭ ସୁଦର୍ଶନ ଚକ୍ରାୟୁଧରେ
ନଷ୍ଟ ହୋଇଲା ପୁରୁଷ ବଢ଼ିମା ନଷ୍ଟ ହେଲା ଆଜି ଆତ୍ମ ସମ୍ମାନ
କର୍ତ୍ତବ୍ୟ ଭୁଲି କୁପଥ ରେ ବୁଲି ସାରିଦେଲା ସବୁ ମହତ ପଣ

ମୋହ ଜାତି କୃତ୍ୟ ଆଜ ମୁଁ ଲଜିତ ମଥାଟେକି କଥା ନପାରେ କହି
କ୍ଷମାଦେବୁ ନାରୀ ମମତାର ପୁରି ତୋତେ ମୁଁ ସୁରକ୍ଷା ପାରିନି ଦେଇ
ତୁ ପରା ଜନନୀ ତୁ ପରା ଭଗିନୀ ସହୋଦରୀ ପୁଣି ତୁହିତ ଜାୟା
ବିସ୍ତାରି ଦେ ତୋ ବିଶାଳ ହୃଦୟ ପୋଡ଼ୁପାପୀ-ପାପ କାୟା
ଚେତନା ରୁପିଣୀ ନାରୀ ନାରାୟଣୀ ଜାଗି ଉଠ ଆଜି ତୁ ପୁଣି ଧରେ
ଚୈତନ୍ୟମୟୀ ହେଉ ଏ ଧରଣୀ ସତ୍ ଚେତନା ଜାଗୁ ପ୍ରତି ମନରେ
ଚେତନା ର ବଳେ ନାରୀ ହେଉ ଧୀରା ସଂସ୍କୃତି କୁ ରକ୍ଷା କରୁ
ତେଜି ସ୍ୱଚ୍ଛବାସ ଆବୋରିଣ ବସ୍ତ୍ରସୌନ୍ଦର୍ଯ୍ୟମୟୀ ବେଶକୁଧରୁ
ପୁରୁଷ ଲଭନ୍ତୁ ସଂଜମତା ପୁଣି ଲଭନ୍ତୁ ଆଜ ସଂସ୍କାର
ସକଳ ନାରୀରେ ସମ୍ମାନ ରଖୁ ବାହୁ ଥାଉ ରଥ ଶାନ୍ତି ପ୍ରିତୀର

ଫେରାଈ ଦେବ କି ମୋତେ



ରଞ୍ଜନ କୁମାର ପାଣିଗ୍ରାହୀ

ଫେରାଈ ଦେବ କି ମୋତେ ଓଡ଼ିଶାର ପୁରୁବ ଗୌରବ,
କଳିଙ୍ଗ ମାଟିର ହଜି ଯାଇଥିବା ବିଶେଷ ବିଭବ,
ଆଜି ବି ଏ ଜାତି ଆଉ ଭାଷା ପାଇଁ କରେ ମୁଁ ଯେ ଗର୍ବ,
ବାଣ୍ଟିବାକୁ ଚାହେଁ ବିଶ୍ୱେ ଏଇ ମାଟି ମାଆର ସୌରଭ।

ଫେରାଈ ଦେବ କି ମୋତେ ଓଡ଼ିଆ ସାହିତ୍ୟ ଉତ୍କର୍ଷତା,
ଛାନ୍ଦ, ଚଉତିଶା ଭରା ଅଗଣିତ କଥା ଓ କବିତା,
କାଳଜୟୀ ସୃଷ୍ଟି ରଚିବି, ବାଣ୍ଟିଦେବି ପ୍ରେମର ବାଣୀ,
ଆଶିଷ ଘେନିବି ମୁଁ ଯେ ତୁମର, ଆହେ ବିଶ୍ୱବିଧାତା।

ଫେରାଈ ଦେବ କି ମୋତେ ଓଡ଼ିଆ ସଂସ୍କୃତି ପରମ୍ପରା,
ଓଡ଼ିଶୀ, ସମ୍ବଲପୁରୀ, ଗୋଟିପୁଅ, ଛଉ ଓ ଘୁମୁରା,
ପୁନିଅଁ ପରବେ ନାଚିବି, ମନେ ଥିବ ଆନନ୍ଦ ଭରା,
ବାଦ୍ୟଯନ୍ତ୍ର ସ୍ୱର ମଧ୍ୟରେ ନାଚି ଉଠିବ ଏଇ ଧରା।

ଫେରାଈ ଦେବ କି ମୋତେ ଉତ୍କଳର କଳା କାରୁକାର୍ଯ୍ୟ,
ସାରା ବିଶ୍ୱରେ ମୁଁ ଯାଇ ଗଢ଼ିବି ମାଳ ମାଳ ଐଶ୍ୱର୍ଯ୍ୟ,
ଛାପତ୍ୟ ଦର୍ଶନେ ବିମୁଗ୍ଧ ଦୁନିଆ ହୋଇବ ଆଶ୍ଚର୍ଯ୍ୟ,
ଗର୍ବ ଗୌରବରେ ପୁଲାଇବ ଛାତି ଆମ ଏ ସାମ୍ରାଜ୍ୟ।

ଫେରାଈ ଦେବ କି ମୋତେ ଅତୀତର ପୂର୍ଣ୍ଣାଙ୍ଗ ଓଡ଼ିଶା,
ଆସିଛି ତୁମରି ପାଖକୁ ମନେ କେତେ ସଞ୍ଚିଛି ଆଶା,
ଆସ, ହାତେ ମିଶାଇ ହାତ ମୋତେ ଦିଅ ତୁମେ ଭରସା,
ନିଶ୍ଚେ ଉଇଁବ ନୁଆ ସୁରୁଜ, ଘୁଞ୍ଚିବ ଘନ ତମସା।

ବଳାକାର ଘଟଣା ମାନଙ୍କ ପାଇଁ ଦାୟୀ କିଏ ?



ଡା ଜ୍ୟୋତି ପ୍ରସାଦ ପଟ୍ଟନାୟକ

ଯେତେବେଳେ କୌଣସି ଧର୍ଷଣ ବା ବଳାକାର ଘଟଣା ସର୍ବସମ୍ମୁଖରେ ଆସେ, ଲୋକମାନେ ଉତ୍ୟକ୍ତ ହୋଇ ପଡ଼ନ୍ତି ଏବଂ ସତ୍ତ୍ୱେ ଉପରକୁ ଚାଲି ଆସନ୍ତି । କେହି କେହି ମହମବତୀ ଜାଳି ଏହାର ବିରୋଧ କରନ୍ତି ତ ଆଉ କିଏ ଏହି ପରି କୁକର୍ମପାଇଁ ମୃତ୍ୟୁଦଣ୍ଡ ଭଳି ଦଣ୍ଡ ଦାବୀ କରିବସନ୍ତି । ଏଥିପାଇଁ କିଏ ସରକାରଙ୍କୁ ତ କିଏ ପୋଲିସକୁ ଦାୟୀ କରେ । ସେ ଯା ହେଉ ଆଜି ଏହିମର୍ମରେ ଏହି ଛୋଟ କଥା ଲେଖିବାପାଇଁ ମୋତେ ପ୍ରୋତ୍ସାହନ ଦେଇଛନ୍ତି ଫେସବୁକରେ ଥିବା ଜଣେ ଅଜଣା ବନ୍ଧୁ । ନିଜକୁ ବିଦ୍ରୋହୀ ବୋଲି ଦାବୀ କରୁଥିବା ଏହି ବନ୍ଧୁଜଣଙ୍କ ମତାମତ ପଢ଼ିବାପରେ ମୋତେ ଆଶ୍ଚର୍ଯ୍ୟ ଚକିତ ଲାଗିଲା ଏବଂ ମୁଁ ବାଧ୍ୟହୋଇ ଏହି ଲେଖା ଲେଖିବା ପାଇଁ ମନ ବଳାଇଲି ।

ବନ୍ଧୁଙ୍କ ମତରେ ଗଣମାଧ୍ୟମରେ ମହିଳା ମାନଙ୍କୁ ଭୋଗ୍ୟାବସ୍ଥୁ ଭାବରେ ଉପସ୍ଥାପନ କରାଯାଉଛି । ପତ୍ରପତ୍ରିକାରେ ମହିଳାମାନଙ୍କୁ ଅର୍ଦ୍ଧନଗ୍ନ ବା ଉଲଗ୍ନ ଅବସ୍ଥାରେ ଦେଖାଯାଉଛି । ବୟୋଜ୍ୟୋଷ୍ଠମାନେ ଯେତେ କହିଲେ ବି ମହିଳାମାନେ ସ୍ୱଚ୍ଛବସ୍ତ୍ର ପିନ୍ଧୁଛନ୍ତି ଯାହାଫଳରେ ବଳାକାରୀମାନଙ୍କୁ ଏହା ଉତ୍ସୁକାଉଛି ଏବଂ ଏହିପରି କାଣ୍ଡମାନ ଘଟିବାରେ ଲାଗିଛି ।

ବନ୍ଧୁଙ୍କ ମତରେ ସ୍ତ୍ରୀ ଅଧିକାର ନାମରେ ସମାଜରେ ଫେମିନିଜ୍ମ୍ ବା ନାରୀମାନଙ୍କୁ ଅଯଥା ସମ୍ମାନ ଦିଆଯାଇ ଏକ ଅସୁବିଧା ପରିସ୍ଥିତି ସୃଷ୍ଟି କରାଯାଉଛି । ଏହା ଫଳରେ ମହିଳାମାନେ ନିଜ ଧର୍ମ, ସଂସ୍କୃତି ଏବଂ ସର୍ବୋପରି ସ୍ତ୍ରୀତ୍ୱରୁ ବିମୁଖ ହୋଇପଡ଼ୁଛନ୍ତି । ଏବଂ ନିଜକୁ ପୁରୁଷମାନଙ୍କ ସମକକ୍ଷ ବୋଲି ବିଚାର କରିବାକୁ ଲାଗୁଛନ୍ତି । ସ୍ତ୍ରୀମାନେ କାହିଁକି ପୁରୁଷମାନଙ୍କ ଠାରୁ ଅଧିକାର ଦାବୀ କରୁଛନ୍ତି ? ସେମାନେ କଣ ପୁରୁଷ ମାନଙ୍କ ଅଧିନରେ ଅଛନ୍ତି କି ? ବଳାକାର ହେବାପରେ ରାଜରାସ୍ତାରେ ମହମବତୀ ଧରି ବିରୋଧ ପ୍ରଦର୍ଶନ କରିବାପାଇଁ ଆଗେଇ ଆସୁଛନ୍ତି ଅଥଚ ଯେତେବେଳେ ପତ୍ରପତ୍ରିକାରେ ସ୍ୱଚ୍ଛବସ୍ତ୍ରାବୃତ୍ତା ଚିତ୍ର ବାହାରୁଛି ସେତେବେଳେ କେହି ବିରୋଧ

କରୁନାହାନ୍ତି କାହିଁକି ? ଆଧୁନିକା ମହିଳାମାନେ ନିଜକୁ ଭୋଗ୍ୟା ବସ୍ତୁ ଭାବରେ ଉପସ୍ଥାପନ କରୁଛନ୍ତି, ତା'ହେଲେ ପୁରୁଷମାନଙ୍କୁ ହିଁ ଦୋଷ ଦିଆଯାଉଛି କାହିଁକି ? ବଳାକାର କରୁଥିବା ବ୍ୟକ୍ତିକୁ ଯଦି ଦୋଷୀ ବୋଲି ଧରାଯାଏ, ତେବେ ତାକୁ ଉତ୍ସୁକାଉଥିବା ବ୍ୟକ୍ତିକୁ ବି ଦଣ୍ଡ ଦିଆଯାଉ । ବଳାକାରରେ କେବଳ ଜଣେ ହିଁ ଦାୟୀ ହୋଇନଥାଏ, ବରଂ ସେ ସମସ୍ତବ୍ୟକ୍ତି ଏଥିପାଇଁ ଦାୟୀ ଯେଉଁମାନଙ୍କ ହେତୁ ଏହି ଘଟଣା ହେଉଛି ।

ଆଜିକାଲି ନିଜକୁ ଆଧୁନିକା କହୁଥିବା ଝିଅମାନେ ପାର୍କ, ମଲ୍, ସିନେମା ଆଦି ସ୍ଥାନରେ ସ୍ୱଚ୍ଛବସ୍ତ୍ର ପିନ୍ଧି ଅଶ୍ଳୀଳତାକୁ ପ୍ରୋତ୍ସାହନ ଦେଉଛନ୍ତି । ଯାହାକୁ ନାରୀ ସ୍ୱାଧୀନତା ବୋଲି ମଧ୍ୟ କୁହାଯାଉଛି । ଯଦି ଏମିତି ଝିଅ ମାନଙ୍କୁ ଦେଖି କାହାର ବି ମନରେ କାମୁକ ଭାବନା ଜାଗ୍ରତ ହେବ ନା ନାହିଁ ? ସେମାନଙ୍କୁ ନ ପାଇ ପାରିବା ଚିନ୍ତା ମନରେ ଆସିଲେ ପୁରୁଷ ଅନ୍ୟ ସ୍ତ୍ରୀ, କନ୍ୟା ବା ମହିଳାଙ୍କୁ ନିଜ କାମବାସନାର ଶୀକାର କରିବା ସ୍ୱାଭାବିକ । ଯଦି ବଳାକାର ହୁଏ ତେବେ ଏପରି କ୍ଷେତ୍ରରେ କମ କପଡ଼ା ପିନ୍ଧି ପୁରୁଷକୁ ଉତ୍ସୁକାଉଥିବା ମହିଳାମାନେ ଦାୟୀ ହେବେ ନାହିଁ କି ? ଚିତ୍ତି, ସିରିୟଲ୍, ସିନେମାରେ ଖୋଲାଖୋଲି ଅଙ୍ଗପ୍ରଦର୍ଶନ ହେଉଥିବା ସମୟରେ ଏହାର ବିରୋଧ କେହି କରୁନାହାନ୍ତି କାହିଁକି ?

ଯେଉଁ ଦେଶରେ ସନ୍ଦି ଲିଓନ୍, ପୁନମ୍ ପାଣ୍ଡେ ଓ ମଲ୍ଲିକା ଶେରାଞ୍ଜିତ ପରି ମହିଳାମାନଙ୍କୁ ରୋଲ୍ ମଡେଲ୍ ବୋଲି ଧରିନିଆଯାଉଛି ସେହି ଦେଶରେ ବଳାକାର ହେବନି ତ କଣ ହେବ ? ନାରୀର ବଳାକାର ଅପେକ୍ଷା ନାରୀତ୍ୱର ବଳାକାର ପ୍ରତିଦିନ ହେଉଛି ଅଥଚ କେହି ସ୍ୱର ଉତ୍ତୋଳନ କରୁନାହାନ୍ତି । ପର୍ନ, କମ୍ କପଡ଼ା, ଅଶ୍ଳୀଳତା, କାମୁକ ପୁସ୍ତକ, ଖବର କାଗଜରେ ଛପୁଥିବା କାମୁକ ଚିତ୍ର ଆଦିର ସମ୍ପୂର୍ଣ୍ଣ ବହିଷ୍କାର କରାଯାଉ ।

ଉପରେ ଲେଖାଯାଇଥିବା ସମସ୍ତ କଥା ଫେସବୁକରେ ଥିବା ଜଣେ ବନ୍ଧୁଙ୍କ ଖାଲ୍ ପୋଷ୍ଟର ଓଡ଼ିଆ ସଂକଳନ । ସେ ଅବଶ୍ୟ ହିନ୍ଦୀରେ ଲେଖୁଥିଲେ

| ସେ ଯା'ହେଉ | ଏ ସବୁ ପଢ଼ିବାପରେ ମନକୁ ଅନେକ ପ୍ରଶ୍ନ ଆସିଥିଲା | ପ୍ରଥମତଃ ଯେଉଁ ପାଞ୍ଚବର୍ଷ ବୟସ୍କା ଔଅଟିର ବଳାକାର ହୋଇଥିଲା ସେ କଣ ବଳାକାରୀକୁ ଉତ୍ସୁକାଇଥିଲା ? ଯେଉଁ ମହିଳାମାନଙ୍କ ବଳାକାର ହେଉଛି ସେମାନେ କଣ ନିଜ ଉପରେ ହେଉଥିବା ଏହି ପାଶବିକ ଅତ୍ୟାଚାର ପାଇଁ ନିଜେ ହିଁ ଦାୟୀ ?

ଆମ ଦେଶରେ ହେଉଥିବା ଅଧିକାଂଶ ବଳାକାର ଜନିତ ଘଟଣା ଲୋକଲୋଚନକୁ ଆସେ ନାହିଁ, କାରଣ ନିଜ ପରିବାରର ସମ୍ମାନକୁ ଆଖିଆଗରେ ରଖି ଅନେକ ପରିବାର ଏମିତି ଘଟଣାକୁ ଚପେଇ ଦିଅନ୍ତି | ବଳାକାର ଏକ ଶାରୀରିକ ଘଟଣା ନୁହେଁ, ଏହାକୁ ଯୌନ ଅତ୍ୟାଚାର କହିବା ଯଥେଷ୍ଟ ନୁହେଁ, ଏହା ଏକ ମାନସିକ କୁହ୍ନିତ ଘଟଣା | ପୁରୁଷ ପ୍ରଧାନ ଆମ ଦେଶରେ ସ୍ତ୍ରୀ'କୁ ଚପେଇ ରଖିବାପାଇଁ କିଛି ଘୃଣ୍ୟମାନସିକ ବ୍ୟକ୍ତିଙ୍କ ଏହା କାଣ୍ଡ | ନାରୀମାନଙ୍କ ମନରେ ଭୟ ଜାତ କରିବା ଏବଂ ସେମାନଙ୍କୁ ପୁରୁଷତ୍ଵ ଆଗରେ ମୁଣ୍ଡ ନୁଆଁଇ ରଖିବାପାଇଁ ଇଚ୍ଛା ହିଁ ବଳାକାର ପରି ଘୃଣ୍ୟ ଘଟଣାକୁ ଜନ୍ମ ଦିଏ |

କିଛି ବନ୍ଧୁ ମତ ଦିଅନ୍ତି ଯେ ଆମ ସମାଜରେ ଯୌନସମ୍ପର୍କକୁ ଚପେଇ ଦିଆଯାଉଥିବା ହେତୁ ବଳାକାର ଘଟଣାମାନ ଘଟୁଛି | କିନ୍ତୁ ଯଦି ସତରେ ଏମିତି ହୋଇଥାନ୍ତା ତେବେ ପୁରୁଷମାନଙ୍କ ଅପେକ୍ଷା ନାରୀମାନେ ଅଧିକ ମାତ୍ରାରେ ବଳାକାର କରିଥାନ୍ତେ ! ନୁହଁ କି ? କିଛି ବୁଦ୍ଧିଜୀବିଙ୍କ ମତରେ ଯୌନପିପାସ ହିଁ ବଳାକାର ମୁଖ୍ୟ କାରଣ | କିନ୍ତୁ ଏହା ଠିକ୍ ନୁହେଁ | କାରଣ ଯୌନପିପାସ ଉଭୟ ପୁରୁଷ ଓ ସ୍ତ୍ରୀର ମନରେ ସମାନ ଭାବରେ ଥାଏ | କିନ୍ତୁ ସ୍ତ୍ରୀମାନେ ବଳାକାର କରନ୍ତି ନାହିଁ | ଏବଂ କାମପିପାସାର ବଶହୋଇ ସବୁ ପୁରୁଷ ମଧ୍ୟ ବଳାକାର କରିନଥାନ୍ତି |

ନିକଟ ଅତୀତରେ ପର୍ଶୁ ବା ଯୌନସଂଭୋଗର ଚିତ୍ରଣା ଚଳଚ୍ଚିତ୍ର ଆଦିକୁ ନିଷେଧ କରିବାପାଇଁ ମନ୍ତବ୍ୟ ଉଠିଥିଲା | କେହି କେହି ବନ୍ଧୁ ଏହାକୁ ମଧ୍ୟ ବଳାକାରର ଏକ କାରଣ ବୋଲି ଭାବନ୍ତି |

କିନ୍ତୁ ଏହା ଠିକ୍ ନୁହେଁ | ମହିଳାମାନେ ମଧ୍ୟ ଏହିପ୍ରକାରର ଛବି ଓ ଚଳଚ୍ଚିତ୍ର ଦେଖୁଛନ୍ତି, ସେମାନେ ତ ବଳାକାର କରୁନାହାନ୍ତି | ଏବଂ ସମାଜରେ ଅନେକ ଲୋକମଧ୍ୟ ଏହା ଦେଖୁଛନ୍ତି ସେମାନେ କଣ ସମସ୍ତେ ବଳାକାର କରୁଛନ୍ତି ?

ଆମର ଅନେକ ବୁଦ୍ଧିଜୀବି ମତ ଦିଅନ୍ତି ଯେ ବଳାକାର ପରି ଘଟଣା କେବଳ ଅଶିକ୍ଷିତ କିମ୍ବା ଅଜ୍ଞଶିକ୍ଷିତ ମାନଙ୍କ ଦ୍ଵାରା ହିଁ ହୁଏ | ଏହାର ବନାମ ଆମେ କହିବା ଯେ ବଳାକାର କରୁଥିବା ଅଜ୍ଞଶିକ୍ଷିତ ବା ଅଶିକ୍ଷିତ ମାନେ ଧରାପଡ଼ନ୍ତି ଅଥଚ ଶିକ୍ଷିତ ବ୍ୟକ୍ତିମାନେ ନିଜକୁ ବଞ୍ଚେଇ ପାରନ୍ତି | ଆମ ସମାଜରେ ଅନେକ ବଳାକାର ଘଟଣା ଅଣଆଲୋଚିତ ହୋଇ ରହିଯାଏ, ଯାହା ପରିବାର ଭିତରେ, ଏବଂ ସମ୍ପର୍କୀୟମାନଙ୍କ ଭିତରେ କିମ୍ବା ଚିହ୍ନାପରିଚିତ ବ୍ୟକ୍ତିଙ୍କ ଦ୍ଵାରା ହୋଇଥାଏ, ଏବଂ ନିଜ ପରିବାରର ସମ୍ମାନହାନୀ ହେବା ଭୟରେ ଏ ସବୁ ଘଟଣା ଲୋକଲୋଚନକୁ ଆସେ ନାହିଁ |

ଜଣେ ବନ୍ଧୁମତ ଦିଅନ୍ତି ଯେ ଯଦି ଦେହବ୍ୟାପାରକୁ ଆଇନଗତ କରିଦିଆଯାଆନ୍ତା ତେବେ ବଳାକାର ପରି ଘଟଣା କମ ହୁଅନ୍ତା | ଏହା ଅସମ୍ଭବ | କାରଣ ବଳାକାର ଯୌନ ସଂବେଦନର ଆବଶ୍ୟକତା ଏବଂ ଉପସ୍ଥାପନ (ସମ୍ପୂର୍ଣ୍ଣ ଡିମାଣ୍ଡ)ସହ ସମାନ ନୁହେଁ | ଯଦି ଦେହବ୍ୟାପାରକୁ ଆଇନଗତ କରିଦିଆଯାଏ, ତେବେ ମହିଳାମାନେ ଦେହ ବ୍ୟାପାରକୁ ଆପଣେଇ ପାରନ୍ତି, ଏହାଦ୍ଵାରା ସମାଜରେ ଅସମାନତା ବୃଦ୍ଧିପାଇବ ସିନା କିନ୍ତୁ ବଳାକାର ପରି ଘଟଣା କମ ହେବ ନାହିଁ |

ଅନ୍ୟ ଜଣେ ବନ୍ଧୁମତ ଦେଇଛନ୍ତି ଯେ ଯଦି ଅଜ୍ଞବୟସରୁ ପୁରୁଷ ମାନଙ୍କୁ ବିବାହ କରିଦିଆଯା'ନ୍ତା ତା ହେଲେ ବଳାକାର ପରି ଘଟଣାମାନ ଘଟନ୍ତା ନାହିଁ | ଏହା ବି ଏକ ଅସମ୍ଭବ କଥା | ଅଜ୍ଞବୟସରେ ବିବାହ କଲେ ଯୌନସଂଭୋଗ କରିବାପାଇଁ ଘରେ ସ୍ତ୍ରୀ ମିଳିବ ଏବଂ ପୁରୁଷ ବାହାରକୁ ଯିବ ନାହିଁ | ତା'ହେଲେ ଯେଉଁ ବିଧିବା ମହିଳାମାନେ ଘର ଭିତରେ ରହୁଛନ୍ତି ସେମାନେ କଣ ବଳାକାର କରୁଛନ୍ତି କି ? ସେମାନେ ବି ତ ଯୌନସଂଭୋଗରୁ ବଞ୍ଚିତ ଅଛନ୍ତି ?

ଆମ ସମାଜରେ ଯେତେଦିନ ଯାଏଁ ପୁରୁଷ ଓ ମହିଳାକୁ ସମାନ ସମ୍ମାନ ଓ ସମାନତା ଦିଆଯାଇନି, ସେତେ ଦିନ ଯାଏଁ ହୀନମନସ୍କ ପୁରୁଷ ମାନେ ମହିଳାମାନଙ୍କୁ ଏହିପରି ଲଜିତ କରି ଆସୁଥିବେ । ବଳାକାର କେବଳ ଯୌନପିପାସ ପାଇଁ କରାଯାଏନି, ଏହା ପୁରୁଷର ନିଜକୁ ଉଚ୍ଚ ଏବଂ ସ୍ତ୍ରୀକୁ ନୀଚବୋଲି ଦେଖାଇବାର ମାନସିକତା ହେତୁ ହୁଏ । ସ୍ତ୍ରୀର ସ୍ୱାଧୀନତାକୁ ଅନେକ ପୁରୁଷ ସହଜରେ ସ୍ତ୍ରୀକାର କରିପାରନ୍ତି ନାହିଁ, ତେଣୁ ପ୍ରତିହିଂସାପରାୟଣ ହୋଇ ଏହିପ୍ରକାରର ଅନୈତିକ କାର୍ଯ୍ୟ ସବୁ କରନ୍ତି ।

ଯଦି ବଳାକାର ହେଉଛି ତା'ହେଲେ ମହିଳାମାନଙ୍କୁ ଆତ୍ମରକ୍ଷା ହେତୁ ପିତୃଲ ଦେଇଦେଲେ କେମିତି ହୁଅନ୍ତା? ନା, ଆମେ ନିଜେ ଦେଖୁଛୁ ଯେ ଆମେରିକା ପରି ଦେଶରେ ବନ୍ଧୁକର ବହୁଳ ବ୍ୟବହାର ଫଳରେ କେଉଁ ପ୍ରକାରର ଅସୁବିଧାମାନ ଦେଖାଯାଉଛି, ତେଣୁ ଏହା ଏକ ସୁଦୂରପ୍ରସାରୀ ବ୍ୟବସ୍ଥା ହୋଇନପାରେ ।

ବଳାକାରୀକୁ ସମାଜକୁ ସମର୍ପିଦେବା ଉଚିତ, ଉତ୍ୟକ୍ତ ଲୋକମାନେ ତାହାର କଥା ବିଚାର କରିବେ । ଏହା ଅନୁଚିତ । କାରଣ ଉତ୍ୟକ୍ତ ଜନତାଙ୍କ କୌଣସି ମାନସିକତା ନଥାଏ, ତେଣୁ ହିଂସା ବଶତଃ ସେମାନେ ପୁରୁଷ ସହିତ ସ୍ତ୍ରୀମାନଙ୍କୁ ମଧ୍ୟ ଆକ୍ରମଣ କରିପାରନ୍ତି ।

ସାଉଦୀ ଆରବ ପରି ଆମ ଦେଶରେ ମଧ୍ୟ କଡ଼ା ଆଇନବ୍ୟବସ୍ଥା କଲେ ବଳାକାର ଘଟଣା କମ ହୋଇପାରିବ । ନା, ଏହା ଦ୍ୱାରା ମହିଳାମାନେ ସୁଚ୍ଛନ୍ଦରେ ରହିପାରିବେ ନାହିଁ । ଯଦିଓ ସେଇ ଦେଶରେ ଆଇନ ବ୍ୟବସ୍ଥାରେ ବଳାକାର ପରି ଦୋଷପାଇଁ ମୃତ୍ୟୁଦଣ୍ଡର ବ୍ୟବସ୍ଥା ରହିଛି, କିନ୍ତୁ ମହିଳାମାନଙ୍କ ସ୍ୱାଧୀନତା ନାହିଁ । ଏବଂ ମୃତ୍ୟୁଦଣ୍ଡ ଥିବା ସତ୍ତ୍ୱେ ବଳାକାର ପରି ଘଟଣା କମ ହୋଇନାହିଁ ।

ଡିସେମ୍ବର ମାସରେ ଦିଲ୍ଲୀରେ ହୋଇଥିବା ଅମାନବୀୟ ବଳାକାର ଘଟଣାପରେ ଦାବୀ ଉଠିଥିଲା ଯେ ବଳାକାରୀମାନଙ୍କୁ ମୃତ୍ୟୁଦଣ୍ଡ ଦିଆଯାଉ । ଏହା ଦ୍ୱାରା ଅନେକ ଦୋଷୀଙ୍କୁ ଦଣ୍ଡାଦେଶ ଦେବାପୂର୍ବରୁ

ବିଚାରପତିମାନେ ଅଧିକ ସମୟ ନେଇଯିବେ । ଏବଂ ଅନେକ କ୍ଷେତ୍ରରେ ଦୋଷୀ ସାବ୍ୟସ୍ତ ହେବାପାଇଁ ଯଥେଷ୍ଟ ପ୍ରମାଣ ଅଭାବକୁ ଦେଖି ଛାଡ଼ିଦିଆଯିବ । ଏବଂ ବଳାକାର ପରି ଘୃଣ୍ୟ କର୍ମ କରୁଥିବା ବ୍ୟକ୍ତିକୁ ମୃତ୍ୟୁଦଣ୍ଡ ଦେବା ଅର୍ଥ ତାକୁ ମୁକ୍ତି ଦେଇଦେବା ସହ ସମାନ ହେବ । ତେଣୁ ବଳାକାର ପରି କର୍ମ କରୁଥିବା ଦୋଷୀମାନଙ୍କୁ ଆଜୀବନ ସଶ୍ରମ କାରାଦଣ୍ଡ ଦେବା ଉଚିତ ହେବ । ବିନା ପାରୋଲରେ ଏହି ଅପରାଧୀମାନଙ୍କୁ ଦଣ୍ଡ ଦେବାଦ୍ୱାରା ଆଜୀବନ ସେମାନେ ନିଜ କୃତକର୍ମପାଇଁ ପଶ୍ଚାତାପ କରିବେ ଏବଂ ଏହା ସମାଜରେ ଏକ ଉଦାହରଣ ସୃଷ୍ଟିକରିବ ଯାହାଦ୍ୱାରା ବଳାକାର ପରି କାମ କରିବାପାଇଁ କେହି ସାହାସ କରିବେ ନାହିଁ ।

ବଳାକାର ଏକ ଘୃଣ୍ୟ ମାନସିକତା । ସମାଜରୁ ଏହାକୁ ଦୂର କରିବାକୁ ହେଲେ ଆମକୁ ମାନସିକ ସ୍ତରରେ ସୁସ୍ଥ ହେବାକୁ ପଡ଼ିବ । ନାରୀ ସ୍ୱାଧୀନତା ଏବଂ ନାରୀ ସଶକ୍ତିକରଣକୁ ଆପଣେଇବାକୁ ପଡ଼ିବ । ମହିଳାମାନେ ବି ଆମ ସମକକ୍ଷ ସମ୍ମାନର ଅଧିକାରିଣୀ ବୋଲି ମାନିବାକୁ ପଡ଼ିବ ।

ସେଇ ବୁଢ଼ା ଲୋକ ଜଣକ



ସୁଷମା ତ୍ରିପାଠୀ

ସେତେବେଳେ ଆମେ ଥାଉ କଟକରେ । ମୁଁ ପଢୁଥାଏ ଅଷ୍ଟମ କିମ୍ବା ନବମ ଶ୍ରେଣୀ ରେ । ସେଦିନ ଖବର କାଗଜର ପୃଷ୍ଠା ମଣ୍ଡିତ କରିଥିଲା , ଯେଉଁ ସମ୍ବାଦ ଟି , ତାହା ଥିଲା ' ପୁର୍ବତନ ମୁଖ୍ୟମନ୍ତ୍ରୀ ନବକୃଷ୍ଣ ଚୌଧୁରିଙ୍କ ଅନ୍ତିମ ଯାତ୍ରା ' । ଘରେ ବାପା ବୋଉ ସେଇ ବିଷୟରେ ଅଲୋଚନା କରୁଥିଲେ , କାହିଁକି କେଜାଣି ମୁଁ ହଠାତ୍ ବାପାଙ୍କୁ ପଚାରିଲି , "ବାପା , ଅନୁଗୁଳରେ ଯେଉଁ ବୁଢ଼ା ହୋଇ ଲୋକ ଜଣକ ଆମ ଘରକୁ ଆସୁଥିଲେ ସେ କଣ ନବକୃଷ୍ଣ ଚୌଧୁରୀ ?" ବାପା ମୋର ବର୍ଣ୍ଣନା ଶୁଣିବା ପରେ ମୋତେ ହଁ କହିଥିଲେ ।

ମୋର ମାନସପତ୍ର ରେ ଭାସି ଉଠିଲା ପିଲା ଦିନର ସେଇ ସ୍ମୃତି । ସେତେବେଳେ ବାପା ଅନୁଗୋଳ ସରକାରୀ ମହାବିଦ୍ୟାଳୟ ରେ ଅଧ୍ୟାପକ ଥିଲେ । ମୋତେ ପାଖାପାଖି ଆଠ /ନଅ ବର୍ଷ ହେବା ପର୍ଯ୍ୟନ୍ତ ଆମେ ଅନୁଗୋଳ ରେ ରହିଥିଲୁ । ମୋର ଶୈଶବ ର ଅନୁଭୂତିରେ ପୁର୍ଣ୍ଣ ଏହି ସହରଟି । ଆମ ଘର ସାମ୍ନାରେ କିଛି ଜାଗା ଥାଏ ,ତାକୁ ଛାଡ଼ି ରାସ୍ତା,ରାସ୍ତା ସେପଟରେ ,ମୁଁ ପଢୁଥିବା ଅନୁଗୋଳ ସରକାରୀ ଉଚ୍ଚ ପ୍ରାଥମିକ ବିଦ୍ୟାଳୟ । ଖେଳ ଛୁଟି ହେଉ ବା ସ୍କୁଲ ଛୁଟି ହେବା ପରେ ଭାତ ଗଣ୍ଡେ ଖାଇ ଦେଇ ସାଂଗମାନେ ମିଶି କୁଆଡେ ନାଇ କୁଆଡେ ବୁଲୁଥିଲୁ । ସେତେବେଳେ କାହାର ଆକଟ ଆମକୁ ଅଟକାଇ ରଖିପାରୁନଥିଲା । ରାସ୍ତା ଉପରେ ଆମ୍ଭ ଗଛ ହେଉ ବା କାହା ଘରେ ପିକ୍କୁଳି ଗଛ ହେଉ , ଟେକା ପକାଇ ଫଳ ତୋଳିବାର ଆନନ୍ଦ ଗୋଟାଏ ନିଆରା ଥିଲା । ଘର ପାଖରେ ଛୋଟ ପାହାଡ଼ଟିଏ ଥାଏ (ଅବଶ୍ୟ

ସେତେବେଳେ ତାହା ମୋତେ ବେଶ୍ ବଡ଼ ଲାଗୁଥିଲା), ସାନ ଠାରୁ ବଡ଼ ସମସ୍ତେ ଯାଇ ସେଠି ଖେଳୁଥିଲୁ । କିଛି ଦୂରରେ ଆଶ୍ରମ ଟିଏ ଥାଏ , ସେଠି ଥାଏ ନାନା ଜାତିର ଫୁଲ ଫଳ ଗଛ । ସୁବିଧା ପାଇଲେ , ସେଠାକୁ ଯାଇ ଆମ୍ଭ, ଲଂକାଆମ୍ଭ, ପିକ୍କୁଳି ତୋଳିବା ପାଇଁ ଗଛ ଉପରକୁ ଟେକା ପକାଇ ,ଥାଉ ଯଦି କାହାର ପାଟି ଶୁଭେ , ଦୌଡ଼ି ପଳାଇ ।

ସେଇ ଚେହେରାଟି ମୋ ଆଖି ଆଗରେ ଝଲସି ଯାଉଛି ,ଡେଂଗା ହୋଇ ଗୋରା ହୋଇ ଜଣେ ବୁଢ଼ା ଲୋକ ,ବାଳ ପାଟି ଯାଇଥାଏ ,ଆଖିରେ ଚଷମା ,ପିନ୍ଧିଥାନ୍ତି ହାତ ବାଲା ଗଂଜୀ ,ଥାଉ ଧୋତି ପିନ୍ଧି ଥାନ୍ତି ଆଖି ଉପରକୁ ,ପାଦରେ ଥାଏ ଚପଲ୍ । କେତେବେଳେ କେତେବେଳେ ସେ ଆମ ଘରକୁ ଆସନ୍ତି ।ମୋ ପାଖରେ ତାଙ୍କର କୌଣସି ବିଶେଷ ପରିଚୟ ନ ଥିଲା ,ଆମ ଘରକୁ ଆସୁଥିବା ବିଭିନ୍ନ ଲୋକ ମାନଙ୍କ ଭିତରୁ ସେ ଥିଲେ ଜଣେ ।ତେବେ ଦୁଇ ତିନୋଟି ଘଟଣା ଛାଡ଼ି ଦେଲେ ମୋର ଆଉ ବିଶେଷ କିଛି ତାଙ୍କ ବିଷୟରେ ମନେ ନାହିଁ ।

ଥରେ ଆମେ ବାପାଙ୍କ ସାଂଗରେ ତାଙ୍କ ଆଶ୍ରମକୁ ଯାଇଥିଲୁ ,ଆମକୁ ଦେଖି ସେ ଭାରି ଖୁସି ହୋଇ ନିଜେ ଆଣି ,ଆମ ବସିବା ପାଇଁ ଆସନ ପକାଇ ଦେଇଥିଲେ ।ସେ ମୁହୂର୍ତ୍ତରେ ତାଙ୍କ ମୁହଁରେ ଖୁସି ଆଉ ହସ ଆଜି ବି ମୋ ମାନସପତ୍ରରେ ଜୀବନ୍ତ ହୋଇ ରହିଛି । ସେତେବେଳେ ସେତିକି ବୁଝିପାରିବା ଭଳି ଜ୍ଞାନ ମୋର ନଥିଲା ଯେ ,ଯେଉଁ ଆଶ୍ରମକୁ

ଆମେ ସାଂଗମାନେ ଆମ୍ଭ ,ପିଚୁଳି ତୋଳିବାକୁ ଧାଇଁ
 ଯାଉଥିଲୁ ,ଏଇଟା ସେଇ
 ଆଶ୍ରମ ।ଆଉଥରେ ମୁଁ ଆମ ଘର ଆଗରେ ଏକା
 ଏକା ଖେଳୁଥିଲି ,ସେ ଆମ ଘର ଆଡେ ଆସୁଥିବାର
 ଦେଖୁ ଭାବିଲି ,ବୋଧହୁଏ ଆମ ଘରକୁ ଆସୁଛନ୍ତି ,କିନ୍ତୁ
 ମୋତେ ଟପି ସେ ଆଗକୁ ଆଗେଇ ଚାଲିଲେ ।ଆଉ
 କାହା ଘରକୁ ଚାଲିଯାଉଛନ୍ତି ଭାବି,ବୋଧହୁଏ ମୋ
 ପିଲା ମନରେ କିଛିଟା ଇର୍ଷା । ଜାତ ହୋଇଥିଲା ,ମୁଁ
 ସଂଗେ ସଂଗେ ଘର ଭିତରକୁ ଦୌଡ଼ି ଯାଇ ବାପାଙ୍କୁ
 କହିଲି , "ବାପା ବାପା ସିଏ ଆମ ଘରକୁ ନ ଆସି ଆଉ
 କାହା ଘରକୁ ଚାଲି ଯାଉଛନ୍ତି "।ବାପା ହଠାତ୍ ବୁଝି
 ପାରିଲେନି ,ତା ପରେ ମୋ ଠାରୁ ସବୁ ଶୁଣିବା ପରେ
 କହିଥିଲେ "ନା" ରେ ମା ,ସେ ଆମ ଘରକୁ ଆସୁଛନ୍ତି
 "।ଏତିକି କହି ବାପା ଘରୁ ବାହାରି
 ଆସିଲେ ।ସେତେବେଳକୁ ସେ ବୁଢ଼ାଲୋକ ଜଣକ
 ବେଶ୍ କିଛି ବାଟ ଆଗକୁ ଚାଲିଗଲେଣି ।ବାପା ଚପଲଟି
 ପିନ୍ଧିଦେଇ ତାଙ୍କ ପଛେ ପଛେ ଯାଇ ତାଙ୍କୁ ଡାକି
 ଆଣିଥିଲେ ।ତେବେ ସେ ବାପାଙ୍କୁ କହୁଥିଲେ ,ଆଖିକୁ
 ଭଲ ନ ଦେଖାଯିବା ହେତୁରୁ ସେ ଆଗକୁ
 ଚାଲିଯାଇଥିଲେ ।ଆଜି ତିରିଶ ବର୍ଷ ପରେ ମଧ୍ୟ ,ଏହି
 ଘଟଣାଟି ମୋ ଆଖି ଆଗରେ ନାଚି ଯାଉଛି ।
 ବାଲ୍ୟ କାଳର ସେଇ ଅନୁଗୋଳ ସହର ,ମୋର ପ୍ରିୟ
 ସହର ।ସେଠିକାର ବୁଢ଼ୀ ଠାକୁରାଣୀ ମନ୍ଦିର ,ମନ୍ଦିର
 ନିକଟସ୍ଥ ଜଳାଶୟ ,ଯେଉଁଠିକି କାର୍ତ୍ତିକ ପୂର୍ଣ୍ଣିମା ଦିନ
 ଆମେ ଡଂଗା ଭସାଇବାକୁ ଯାଉ ,ଆମ ଘର ,ଘର
 ଆଗରେ ଥିବା ସେଇ ପାହାଡ଼ ,ମୋର
 ସ୍କୁଲ ,ଶିକ୍ଷକ ,ଶିକ୍ଷୟତ୍ରୀ ,ବାଲ୍ୟ କାଳର ସାଂଗ ସାଥୀ

ମାନେ ,ଏ ସବୁ ମୋ ଜୀବନର ପ୍ରଥମ ଅନୁଭୂତି ପ୍ରଥମ
 ସ୍ମୃତି ।ଆଜି ବି ସେଇ ସ୍ମୃତି ମୋ ମନରେ ଶିହରଣ
 ଆଣିଦିଏ ।
 କିନ୍ତୁ ଯେଉଁ ଦିନ ଜାଣିଲି ,ସେଇ ବୁଢ଼ା ଲୋକ ଜଣକ
 "ନବକୃଷ୍ଣ ଚୌଧୁରୀ "ଓଡ଼ିଶାର ପୁର୍ବତନ
 ମୁଖ୍ୟମନ୍ତ୍ରୀ ,ସେଦିନ ଅନୁଗୋଳ ସହର ମୋ ଆଖିରେ
 ପାଲଟିଗଲା ଏକ ତୀର୍ଥକ୍ଷେତ୍ର ।ଧିରେ ଧିରେ
 ତାଙ୍କ ବିଷୟରେ ବହୁତ କିଛି ପଢ଼ିବାର ସୁଯୋଗ
 ମିଳିଲା ତାଙ୍କ ଜୀବନୀ ବିଷୟରେ ଯେତିକି ଯେତିକି
 ଜାଣିବାକୁ ସୁଯୋଗ ମିଳିଲା ,ପୁର୍ବ ସ୍ମୃତି ସେତିକି ତାଜା
 ହେବାକୁ ଲାଗିଲା ।
 ଯେତେବେଳେ ଜାଣିଲି ,ଯେଉଁ ହେଲିକେପଟର୍ କୁ
 ଦେଖିବା ପାଇଁ ଆମେ ଧାଉଁଥିଲୁ,ତାର ଆରୋହୀ
 ମାନଙ୍କର ଗନ୍ତବ୍ୟ ଲକ୍ଷ ଥିଲେ ,ମୋର ସେହି
 ତଥାକଥିତ ଧୋତିପିନ୍ଧା ବୁଢ଼ା ଲୋକ
 ଜଣକ ,ସେତେବେଳେ ବାଲ୍ୟ କାଳର ସେହି
 ଅଗ୍ୟାନତାକୁ ବୋଧ ଦେଇପାରେ ନାହିଁ ।ବିଶ୍ୱାସ କରି
 ହୁଏନି ,ଜଣେ ପୁର୍ବତନ ମୁଖ୍ୟମନ୍ତ୍ରୀ ,ଜମିଦର୍ ଘରର
 ପିଲା ,ସେ ପୁଣି ବିତାଉ ଥିଲେ ଏପରି ସରଳ ଓ
 ନିରାଡ଼ମ୍ବର ଜୀବନ ।କେବଳ ସରଳ ଓ ନିରାଡ଼ମ୍ବର
 ଜୀବନ ବିତାଉନଥିଲେ,ସେ ଥିଲେ କେତେ ଅସହାୟ
 ଜୀବନର ସହାୟ ।ବହୁ ଆଦିବାସୀ ଓ ଅନାଥ
 ପିଲାମାନଙ୍କ ପାଇଁ ସେ ଗଢ଼ିଥିଲେ ବାଜାରାଉତ
 ଛାତ୍ରାବାସ । ବିଭିନ୍ନ ସ୍ଥାନ ରୁ ପିଲାମାନେ ଆସି ଏଠି
 ରହି ପାଠ ପଢୁଥିଲେ ।ଗର୍ଭବତୀ ମହିଳା ମାନଙ୍କର
 ପ୍ରସୂତି ସୁବିଧା ନିମନ୍ତେ ଆଶ୍ରମରେ ପିଲା ଜନ୍ମ
 ହେବାର ବ୍ୟବସ୍ଥା ଥିଲା ,ମୋ ସାନଭାଇ ସେଇଠି ଜନ୍ମ

ହୋଇଥିଲା । ତା ଛଡ଼ା ଅସହାୟ ନିପିଡ଼ିତ
ବ୍ୟକ୍ତି ବିଶେଷକ ପାଇଁ ମଧ୍ୟ ଆଶ୍ରମରେ ସ୍ଥାନ
ଥିଲା । ସେ ଥିଲେ ଏପରି ଏକ ମହାଦୃମ , ଯାହାକୁ
ଆଶ୍ରୟ କରି ଜୀବନରେ ଆଗକୁ ବଢ଼ିବା ଶିଖୁଥିଲେ
ସମାଜର କିଛି ନିରାଶ୍ରୟ , ଆଉ ସେହି ଦୃମର ଛାଇରେ
ଥିକା ମେଠାଇ ନେଉଥିଲେ ଜୀବନ ରାସ୍ତାରେ
ଚାଲୁଥିବା କିଛି ପଥକ ।

ଥରେ ତାଙ୍କ ବିଷୟରେ ପଢ଼ିଥିଲି, ସେ ତଥା
ତାଙ୍କ ପରିବାର)ଗୋପବନ୍ଧୁ ଚୌଧୁରୀ , ରମା
ଦେବୀ , ମାଳତୀ ଦେବୀ (ଯେଉଁଠି
ରହୁଥିଲେ , ସେଠାରେ ଆଶ୍ରମଟିଏ
ଗଢ଼ିତୋଳୁଥିଲେ । ଉଦ୍ଦେଶ୍ୟ ଥିଲା ସମାଜରେ ଥିବା
ଅନୁନ୍ନତ ଶ୍ରେଣୀ ର ଲୋକଙ୍କୁ କିଭଳି ଧିରେ ଧିରେ
ସମାଜର ମୁଖ୍ୟ ସ୍ରୋତରେ ସାମିଲ କରିହେବ ମନ
କରୁଛି , ଆହା, ସେତେବେଳେ ମୁଁ ଆଉ ଚିକିତ୍ସ ବଡ଼
ହୋଇଥାନ୍ତି କି , ତାଙ୍କ ସଂଗେ ଚିକିତ୍ସ ମିଶିବାର
ସୁଯୋଗ ପାଇଥାନ୍ତି । ସ୍ଵାଧୀନତାର ଷାଠିଏ ବର୍ଷ ପରେ
ଆଜି ଆମେ ଖୋଜୁଛୁ , ସ୍ଵାଧୀନତାର
ପ୍ରଭାବ , କାହିଁଗଲା , ସେ ତ୍ୟାଗ , ସେ ମମତା , ସେ
ମୂଲ୍ୟବୋଧ । ସେ ପାଦଧୂଳି କୁ ମୁଣ୍ଡରେ ମାରି ଆଜି
ଆମେ ଶିଖୁଛୁ କଣ ?

ଭାବିବସିଲେ ଭାବନାର ଖୁଅ
ସରୁନାହିଁ ; ସତରେ ଏଭଳି ତ୍ୟାଗ ଓ
ମମତାର ଛଳନ୍ତ ନିଦର୍ଶନ , ଆମରି ଭଳି ଏକ ରକ୍ତ
ମାଂସ ର ଶରୀର ତ ? ସେ ଚେହେରା, ସେ ମୁହଁ ମୋ
ଆଗରେ ନାତି ଯାଉଛି , ମୋ ଭିତରେ ସୃଷ୍ଟି କରିଚାଲିଛି
ଅସରନ୍ତି ପ୍ରଶ୍ନର ଲହରୀ ।

ସ୍ମୃତି ତୁମେ



ମମତା ପଟ୍ଟନାୟକ

ସ୍ମୃତି ତୁମେ

ଏକ ଅପହଞ୍ଚିତ ମରୀଚିକା

ସୃଷ୍ଟିକରି ଅହରହ ପ୍ରତ୍ୟହ

ମୋ ପାଇଁ

ମୋ ଚୌହଦୀରେ

ଏକ ଶ୍ୟାମଳ ପୃଥ୍ବୀ ଇନ୍ଦ୍ରଧନୁପରି ସୁନ୍ଦର

ଅତି ସୁନ୍ଦର |

ବଢ଼ିଲା ବୟସକୁ ତାଳ ଦେଇ

ଶିଖେଇ ଦେଉଛ ଉଦାରତା, ବଢ଼େଇ ଦେଉଛ ସହିଷ୍ଣୁତା

କରିଦେଉଛ ସହନଶୀଳ

ବାଜିମାରି ସମୟକୁ ବଞ୍ଚିବାପାଇଁ

ଝାମ୍ପିନେଉଛ ମୋର ସମସ୍ତ ଆଳସ୍ୟ

ଗଣି ଛିଣ୍ଡାଇ

ମୋ ପଣତ କାନିରୁ |

ସ୍ମୃତି ତୁମେ

ଏକ ଅନବଦ୍ୟ ଆକର୍ଷଣ

ବାହିନିଅ ମୋତେ ମୋ ଠାରୁ ଦୂରକୁ,

ଅନେକ ଦୂରକୁ

ଦୂର ଦିଗ୍‌ବଳୟ ପର୍ଯ୍ୟନ୍ତ

ଉତ୍ସୁକ ମନ ମୋର ଖୋଜୁଥାଏ କେଉଁ ଏକ

ମୁଗ୍ଧାନୁଭବ

ବିମର୍ଷ ହୁଏ ଆପେ ଆପେ ବୁଝିଗଲେ

ତୁମ ମରୁତୃଷ୍ଣାର ରୂପ |

ସ୍ମୃତି ତୁମେ

ମୋ ମନର ଏକ ଅଲୋଖା ଇତିହାସ

ହାତଛଡ଼ା କରିନାହିଁ ମୋତେ

ଧୁ ଧୁ ବୈଶାଖୀ ଖରାରେ, ଶ୍ରୀବଣର ଛୁ ଛୁ ବର୍ଷା

ଅବା ହାଡ଼ଭଙ୍ଗା ମାୟୁଆ ଶୀତରେ

ବରଂ ଭରି ଦେଇଛ ଅମାପ ଶକ୍ତି ବଞ୍ଚିବାକୁ

ଭିନ୍ନ ଭାବେ ମୋର

ଅବଶିଷ୍ଟ ଜୀବନ |

ସ୍ମୃତି ତୁମେ

ମୋ ମନର ଏକ ଅନୁତ୍ତା ଅଙ୍କୁରଣ

ମୁଁ ଇଶ୍ଵରଙ୍କୁ ଡରେ

ଭରମାଣା ମହାପାତ୍ର

କରିନଥିବା ପାପର ଗ୍ଳାନିରେ, ଭୋଗିନଥିବା ଲେଖର ଆଡ଼ଙ୍କରେ
 ପ୍ରତିକ୍ଷଣ ଜିଇଁ ଜିଇଁ ମରେ, ମୁଁ ଇଶ୍ଵରଙ୍କୁ ଡରେ
 ହୃଦୟର ଦୀପାଳିରେ ପ୍ରେମ ଅର୍ଘ୍ୟଦେଇ
 ମନ ମନ୍ଦିରରେ ମୋ ପ୍ରଭୁଙ୍କୁ ସଜାଇ
 ଶ୍ରୀଚରଣେ ନିତି ଆଞ୍ଜୁଳାଏ ପ୍ରୀତିପୁଷ୍ପ ଭରେ
 ତଥାପି, ମୁଁ ଇଶ୍ଵରଙ୍କୁ ଡରେ
 ପଥଶ୍ରାନ୍ତ ପଥକକୁ ଜଳମୁନ୍ଦେ ଦେଇ
 ଛିଣ୍ଡାକାମା ପିନ୍ଧି ପେଟପିଠି ଲାଗିଥିବା ଶିଶୁଟି ହାତରେ
 ଦଶଟଙ୍କା ଦେଇ ମୋ କର୍ତ୍ତବ୍ୟ ସାରେ |
 ମୁଁ ଇଶ୍ଵରଙ୍କୁ ଡରେ
 ମୋ ଚାରିପାଖ ପୃଥିବୀର ଭଲମନ୍ଦ ଅନ୍ତର୍ଦ୍ଧ୍ୟ ଭିତରେ
 ସମ୍ପର୍କର ଅତୁଆ ଖୁଅରେ, କୁଟୁମ୍ଭାଏ ନିଜ ସଙ୍ଗେ ନିଜେ
 ଈର୍ଷା, ଛଳନା ଓ ପ୍ରତାରଣାର ବଳୟରେ
 ସେ ପାଇଁ ମୁଁ ଇଶ୍ଵରଙ୍କୁ ଡରେ
 କଣ୍ଠକିତ ପଥଧାରେ, ଅମୃତର ଅନ୍ତେଷରେ
 ସଂସାରର ସବୁ ହଳାହଳ ଘାସ ଫୁଲପରି
 ମଉଳି ଯାଆନ୍ତି ଦୃଢ଼ ପଦଜଳନରେ
 ପାଇନାହିଁ ଯାହା ନିଶ୍ଚୟ ପାଇବି ମନେ ମୋ ବିଶ୍ଵାସ ଭରେ
 କିନ୍ତୁ ଜାଣେନା କାହିଁକି ମୁଁ ଇଶ୍ଵରଙ୍କୁ ଡରେ
 ଜୀବନର ଚଳାପଥେ ଭୁଲଠିକ ଅଙ୍କ କଷ୍ଟ କଷ୍ଟ
 ଅପ୍ରାପ୍ତିର ଯନ୍ତ୍ରଣାରେ ସୁଖ ସ୍ଵପ୍ନପଛେ ଧାଇଁ ଧାଇଁ
 ଅନେକ ସମ୍ଭାବନାର ଆଶା ଦେଇ
 ଦଗାବାଜ୍ ସମୟ ମୋ ସାରେ
 ସତରେ ମୁଁ ଇଶ୍ଵରଙ୍କୁ ଡରେ.....

ମା ମନକଥା



ସୁନୀଲ ମିଶ୍ର

ମୁଖ୍ୟମନ୍ତ୍ରୀ ହେ, ଏତିକି ମିନତୀ ଶୁଣିବା ହେଉ
 ପେଟରେ ମୋ ଅଛି ପୁଅ ଅବା ଝିଅ
 ତୁମ ଆଦେଶରେ ଡାକ୍ତରାଣୀ କହିଦେଉ !
 ପୁଅ ଅଛି ଯଦି ଭଲରେ ଭଲରେ ଥାଉ
 ଆୟୁଷ ମୋ ଯେତେ ନେଉ
 ଯାହା ପଛେ ହେଉ ଭଲରେ ଜନମ ହେଉ
 ଝିଅ ଥିବ ଯଦି କି ଅବା କହିବି ଆଉ
 ଭୃଣହତ୍ୟା ପଛେ ହେଉ,
 ସେଇ ଡାକ୍ତରାଣୀ କଥା ମୋର ମାନି
 ଜନମ ଆଗରୁ ଡିସମିସ୍ କରିଦେଉ !!

(ସିଏ) କାହିଁକି ଜନମ ନେବ
 ତା ବାପା ମନ ଭାଙ୍ଗିଯିବ
 ଶାଶୁଠୁ ଶୁଣୁର, ନଶାଦ ଦିଅର
 ଝିଅ ଜନ୍ମପାଇଁ ମୋତେ ଦୋଷ ଦେବେ
 ବିଜ୍ଞାନ କିଏ ବୁଝିବ ?
 ଝିଅ ଜନ୍ମେ କେତେ ଯନ୍ତ୍ରଣା ରହିଛି
 ମାଆଟିଏ ଏକା ସେ ସବୁ ବୁଝିଛି
 ସହି ସହି ଦୁଃଖ, କଷ୍ଟ ଅବହେଳା
 ଯହୁଁ ଯହୁଁ ବଡ଼ ହେବ
 ପୁରୁଷ ରାକ୍ଷସ ଲୋଲୁପ ଦୃଷ୍ଟିରେ
 ଯାଉ ଆସୁ ଝୁଣିହେବ !!

ଭଲେ ଭଲେ ଯଦି ପରଘର ଯିବ
 ସେଥିରେ ବି କିବା ଲାଭ

ଯୌତୁକ ଛାଳାରେ ନିତି ଜଳୁଥିବ
 କେବେ ପୋଡ଼ିହେବ କେବେ ବୁଡ଼ିଯିବ
 ନହେଲେ ମୋ ପରି ମରି ମରି ବଞ୍ଚୁଥିବ !
 ତୁମେ ଯୋଜନା କଲଣି ଯେତେ
 କେବେ ଦେଖୁଛ କି ସୁରକ୍ଷା ମିଳୁଛି କେତେ ?
 ସେଥିପାଇଁ ପରା ଝିଅ ମୁଁ ଚାହୁଁନି
 ପୁଅ ଟିଏ ଲୋଡ଼ା ମୋତେ....

ସବୁ ଶୁଣି ମୁଖେ ଭାଙ୍ଗିଦେଲେ ନିଜ ଆଇନି
 ଅଲଗା ସାଉଣ୍ଡ ରିପୋର୍ଟ ଦେବାକୁ
 ଲେଖା ପଠାଇଲେ କାଗଜରେ ମାରି ସାଇନି;
 କହିଲେ ମାଆଲୋ, ଯେତେ ଯାହା କଲେ
 ମହିଳା ସୁରକ୍ଷା ଜମା ସଫିସେଣ୍ଟ ହଉନି
 ନିଜ ଶାସନରେ ତଳଠୁ ଉପର
 କାହାକୁ ଭରସା ପାଉନି;
 ସବୁ ଚିହ୍ନା ମୁହଁ, କାହାକୁ କରିବି ଫାଇନି?
 ସେଥିପାଇଁ ପରା ସବୁକିଛି ଥାଇ
 ଆଜିଯାଏ ବାହା ହେଉନି !!

ବାବୁଭାଉଁଙ୍କ ନିଜକଥା



ଅରୁଣ ଆରୁଣ୍ୟ



ବାବୁଭାଇଙ୍କ ନିଜ କଥା

ଦ୍ୱିତୀୟ ଭାଗ



ଅରବିନ୍ଦ ଆଚାର୍ଯ୍ୟ

(ପୂର୍ବ ପ୍ରକାଶିତ ଉତ୍ତର...)

‘ଯଦି ତୁମେ ମୋତେ ସାନ ଭଉଣୀ ପରି ଦେଖୁବ ତା ହେଲେ ମୁଁ ବି ତୁମକୁ ବଡ଼ଭାଇ ପରି ସମ୍ମାନ ଦେବି । ଆଶା କରୁଛି ଏହି ସମ୍ପର୍କ ସବୁବେଳେ ରହିବ । ତୁମେ ବହୁତ ଭଲ ଚିତ୍ର କରିପାରୁଛ ।’

ମୋ ଛାତି କୁଣ୍ଡେ ମୋତେ ହୋଇଗଲା । ମନେହେଲା ଯେମିତି ମୁଁ ଗଡ଼ ଜିଣିଛି । ଆଜ୍ଞା କଣ ସତରେ ଏମିତି ଲାଗେ ? ନା ମୁଁ ମାୟାମୋହର ଜାଲରେ ଜାଣିଶୁଣି ଛନ୍ଦି ହେଉଛି?

ୟା ଭିତରେ ଅନେକ ଦିନ ବିତିଗଲା । ଆମେ ଦୂରରେ ଥିଲେ ମଧ୍ୟ ଯେମିତି ଲାଗୁଥାଏ ଆମେ ପରସ୍ପରକୁ ବହୁ ଦିନରୁ ଜାଣିଛୁ । ଯେମିତି ସବୁକିଛି ସ୍ଥାଭାବିକ । ଏଠିକୌଣସି ଅସ୍ଥାଭାବିକତାର ଚିହ୍ନବର୍ଣ୍ଣ ନାହିଁ । ତଥାପି ମଧ୍ୟ ମୁଁ ଏଡ଼େ ଅଭାଗା ଯେ ତା’ର ମୁହଁଟିକୁ ଥରେ ବି ଦେଖିପାରିନଥିଲି । ମନେ ମନେ ଯାହାକୁ ମୁଁ ଏତେ ନିଜର ବୋଲି ମନେ କରୁଛି ସେ ଝିଅଟିକୁ ମୁଁ ଦେଖିନି କି ଚିହ୍ନିନି । କଥାଟା ଅସଂଗତ ବୋଧ ହେଲା । ଦିନେ ହଠାତ୍ ଆମ ଘରକୁ କୁନି ଆଉ ତା ସହ ଦୁଇଟିନିଜଣ ଆସିଲେ ପାଣି ନେବାକୁ । ତଥାପି ମୁଁ ତା ମୁହଁକୁ ଚାହିଁ ପାରିଲି ନାହିଁ । ସେ ମଧ୍ୟ ଶୀଘ୍ର ଶୀଘ୍ର ପାଣି ନେଇ ଚାଲିଗଲା । ଏହିପରି ଅଦେଖା ମୁହଁ ଅଦେଖା ହୋଇ ରହିଗଲା । କାହିଁକି ମୁଁ ଏତେ ଉତ୍କଣ୍ଠିତ ହେଉଥିଲି, ମୁଁ ନିଜେ ମଧ୍ୟ ଜାଣିପାରୁନଥିଲି । କଣ ମୁହଁଟା ମନୁଷ୍ୟର ଭଲ ପାଇବାର ମାପକାଠି ? କଣ ଜଣକର ମୁହଁ ଯଦି ଖରାପ ତାକୁ କେହି ଭଲପାଇବେନି ? ନା ମୁହଁଟା ସବୁବେଳେ ସୁନ୍ଦର କିମ୍ବା ଅସୁନ୍ଦର ହୋଇ ରହିଥାଏ । ସୁନ୍ଦରତା କଣ ଚିରସ୍ଥାୟୀ ? ସୁନ୍ଦରତା କଣ ବାହ୍ୟ

ନୁହେଁ ଅନ୍ତରର ପ୍ରତିଛବି ? ଯାହାର ବାହାର ସୁନ୍ଦର ସେ କଣ ଭିତରେ ମଧ୍ୟ ସୁନ୍ଦର ?

କିନ୍ତୁ ମୁଁ ପୂର୍ବରୁ ଯେତିକି ମନସ୍ତତ୍ତ୍ୱ ବିଷୟରେ ଜାଣେ ସେହି ଅନୁସାରେ ଜଣେ ପୁରୁଷ ପ୍ରଥମେ ଜଣେ ନାରୀର ମୁହଁକୁ ଦେଖେ, ଏହା ପ୍ରମାଣିତ ହେଉଥିଲା ମୋ ପାଖରେ ।

ଏହାପରେ ଦିନେ ଗୋଟେ ବିଷୟରେ ଲେଖିଦେବାପାଇଁ ଖାତାଟିଏ ପଠାଇଲା କୁନି । ମୁଁ ସେଥିରେ ତା ଫର୍ମାଲସ ବିଷୟଟି ଲେଖିଲି ଓ ତା ସହ ମୋ ମନକଥା କିଛି ଲେଖିଲି, ଏମିତି;

ସ୍ନେହର କୁନି

ମୋର ସ୍ନେହ ନେବୁ । ମୁଁ ତ ତତେ କେବଳ ଥରେ ଦେଖିବାକୁ ଚାହୁଁଥିଲି । ତୁ ମତେ ନେଇ ଏତେ ବଡ଼ ଭାଇ ଆସନରେ ବସାଇ ଦେଲୁ । ହଉ, ରାକ୍ଷୀ ପୂର୍ଣ୍ଣିମାକୁ ରାକ୍ଷୀ ପଠାଇବୁ ତ ?

ତୋର

ବାବୁଭାଇ

ତା’ପରେ ମୋର ଚାକିରୀରେ ଯୋଗଦାନ କରିବାପାଇଁ ପତ୍ର ଆସିଯାଇଥିଲା ।

ଏହି ସବୁ କଥା ଭାବୁ ଭାବୁ କେତେବେଳେ ଯେ ନିଦ ଲାଗିଗଲା ଜଣା ପଡ଼ିଲା ନାହିଁ । ଦୁଇଟି ଆମ୍ବାର ବନ୍ଧନ ଏତେ ନିବିଡ଼ ହୋଇଯାଏ ଏହା କଳ୍ପନା ମଧ୍ୟ ମୁଁ କରିନଥିଲି । କେତୋଟି ଦିନର କଥା ମୋର ସ୍ମୃତି ପଟରେ ଅଲିଭା ଦାଗ ହୋଇ ରହିଗଲା ।

-ଦୁଇ-

ସକାଳୁ ସକାଳୁ ମୁଁ ବସରେ ବସୁଥିଲି, ଚାକିରୀ
ଯାଗାକୁ ଯିବାପାଇଁ | ପାଞ୍ଚଶହ କିଲୋମିଟର
ପାଖାପାଖି ରାସ୍ତା ପାର ହୋଇଯିବାକୁ ହେବ |
ସାଥରେ ଅବଶ୍ୟ ଜଣେ ଆତ୍ମୀୟ ଲୋକ ଥିଲେ |
ତଥାପି ନୁଆଯାଗା | ଯାହା ହେଉ ଭଲରେ ଭଲରେ
ଯାତ୍ରା ଶେଷ ହେଲା | ଆମେ ଲକ୍ଷ୍ୟସ୍ଥାନରେ ପହଞ୍ଚିଲା
ବେଳକୁ ରାତି ବାରଟା | ଚିହ୍ନା ପରିଚୟ ଲୋକଙ୍କ
ଘରେ ଆଶ୍ରୟ ନେଲୁ | ସକାଳ ହେବାପର୍ଯ୍ୟନ୍ତ ଆଉ
ବିଶେଷ ଘଟଣା କିଛି ଘଟିନଥିଲା |

ତା'ପରଦିନ ଅଫିସରେ ଯୋଗଦେଲି | ସବୁ
ସହକର୍ମୀଙ୍କ ସହ ପରିଚୟ ହେଲା | ଖୁବ୍ ଆନନ୍ଦ
ଲାଗିଲା | ଗାଁ ବୁଲି ଦେଖୁଲି | ଚତୁଃପାର୍ଶ୍ଵରେ
ମୁଣ୍ଡଚେକି ଠିଆ ହୋଇଥିଲେ ପାହାଡ଼ମାନେ | ଗାଁକୁ
ଲାଗି ନଦୀ ମଧ୍ୟ କୁଳକୁଳ ହୋଇ ବହିଯାଉଥିଲା |
ଗାଁର ନାଁଟା ମଧ୍ୟ ଖୁବ୍ ସୁନ୍ଦର | 'ପୁରୁଷୋତ୍ତମପୁର' |
ମୋତେ ଛାଡ଼ିଦେଇ ଆତ୍ମୀୟଜଣକ ଚାଲିଗଲେ |

ଗାଁ ପାଖକୁ ଲାଗି ଝାଟିଝାଟିକିଆ ଜଙ୍ଗଲ |
ମାଙ୍କଡ଼ମାନଙ୍କ ପ୍ରାଦୁର୍ଭାବ ଏଠି ବେଶୀ ବୋଲି ଗାଁ
ଲୋକଙ୍କ ପାଖରୁ ଶୁଣିବାକୁ ପାଇଲି | ନୁଆକରି ଏଠି
ଆମର ଏଇ ଶାଖା କାର୍ଯ୍ୟାଳୟ ଖୋଲାଯାଇଛି | ଏଇ
ଚାରିପାଞ୍ଚ ବର୍ଷର କଥା | ମୋତେ ମିଶେଇ ସବୁ
ଦଶଜଣ କର୍ମଚାରୀ | ସମସ୍ତଙ୍କ ଘର ଏଇ ଗାଁ ପାଖରେ
| କେବଳ ପତଳା ହୋଇଜଣେ ଉଦ୍‌ବ୍ୟକ୍ତିଙ୍କ ଘର ଆମ
ପାଖରେ ବୋଲି ସୂଚନା ପାଇଲି | ତାଙ୍କ ସହ ମିଶି
ଜାଣିଲି ସିଏ ଏଠି ଦୁଇବର୍ଷ ହେଲା ଅଛନ୍ତି | ନାଁଟା
ତାଙ୍କର 'ଶ୍ରୀବତ୍ସ ପତି' | ବୟସ ଅନ୍ଧାଜ୍ ଚାଳିଶି |
ପିଲାପିଲିଙ୍କୁ ନେଇ ଅଫିସ ପାଖରେ ଘରଭଡ଼ା ନେଇ
ରହୁଥାନ୍ତି |

କଥାବାର୍ତ୍ତା ହେଉ ହେଉ ଆତ୍ମୀୟତା ବଢ଼ିଗଲା
| ଭାରି ମେଳାପାଠି ଲୋକ | ମୋର ସଂକୋଚତା ଦେଖୁ
କହିଲେ -

'କଣ ଆପଣ ଏମିତି ହେଉଛନ୍ତି | ଚାକିରୀ
କଲେଣି ପରା ! ଏଥର ଟିକେ ଖୋଲା ହେବେ ନା' ମୁଁ
ସାମାନ୍ୟ ହସି ଦେଇ ତାଙ୍କ କଥାକୁ ହଁ ଭରିଲି | କିଛି
ସମୟ ନିରବତା ପରେ ସେ ପଚାରିଲେ-

'ଆଉ କୋଉଠି ରହିବା କଥା ଠିକ୍ କଲେ?'

ମୁଁ କହିଲି - 'ବର୍ତ୍ତମାନ ସୁଦ୍ଧା କିଛି ଠିକ୍ କରିନି
| ଆପଣମାନେ ଅଛନ୍ତି ମୋର ଆଉ କି ଚିନ୍ତା ?'

'ଆମ ଘର ପାଖରେ ଲାଗିଲାଗି କିଛି ଘର
ଫାଙ୍କା ଅଛି ବୋଲି ଶୁଣୁଥିଲି | ଆପଣଙ୍କ ପାଇଁ ବୁଝିବା
କି ?' ସେ ପଚାରିଲେ |

ମୁଣ୍ଡ ଚୁଙ୍ଗାରି ହଁ ଭରିଲି | ସେ ଆଶ୍ଵାସନା
ଦେଲେ ଯେ ସେ ନିଜେ ବୁଝିବେ |

କଥା ପ୍ରସଙ୍ଗ ଏଇଠି ଶେଷ ହେଲା |
ତା'ପରେ ସମସ୍ତେ ନିଜ ନିଜ କାମରେ ଲାଗିଗଲେ |
ନୁଆ ନୁଆ ପ୍ରଥମେ ସବୁ କଥା ପଚାରି ବୁଝିଲି | ମୋର
କର୍ତ୍ତବ୍ୟ କଣ ? କି କି କାମ କରିବାକୁ ପଡ଼ିବ?
ଅନ୍ୟାନ୍ୟ ନିୟମ ଆଦି ବୁଝୁ ବୁଝୁ ସମୟ ବିତିଗଲା |

ଧିରେ ଧିରେ ଅଫିସ କାମରେ ମନ ଲାଗିଲା |
ଆଉ ନୁଆ ଲାଗିଲାନି | ସବୁକାମ ଅଭ୍ୟାସଗତ
ହୋଇଗଲା | ମଝିରେ ମଝିରେ ଅବଶ୍ୟ ଘରକଥା
ମନେ ପଡ଼େ |

ଦିନେ ଅଫିସ ସରିବାପୂର୍ବରୁ ପତିବାବୁ
ଏକାନ୍ତରେ ଦେଖାକରି କହିଲେ - 'ବୁଝିଲେ, ଆମ

ପଢ଼ିଣା ଘରଟି ଖାଲି ଅଛି । ଛୋଟ ଛୋଟ ଦୁଇଟି
ବଖରା । ଛାତଘର । ପାଣିର ବ୍ୟବସ୍ଥା ନାହିଁ, ତେଣୁ
ପାଣି ମଗାଇବାକୁ ପଡ଼ିବ । ଲାଇନ ଆଉ ଶୈତାଳୟ
ବ୍ୟବସ୍ଥା ରହିଛି । ଦୁଇଟି ଟଙ୍କା କହୁଛି ।’

ସବୁ ଶୁଣିସାରି କହିଲି, ‘ଦେଖୁ ଆସିଲେ ହେବ
।’ ସେ କହିଲେ, ‘ଏଇ ପାଖରେ, ଚାଲନ୍ତୁ ପାଞ୍ଚ ମିନିଟ
ଲାଗିବ ଦେଖୁ ଆସିବା ।’

ଦୁହେଁ ଚାଲିଲୁ । ସତ୍ତ୍ୱସକ୍ତିଆ ରାସ୍ତାଟିଏ ।
ଅବଶ୍ୟ ବର୍ଷାଯୋଗୁଁ ସେମିତି ହୋଇଥିଲା । ଉଚ୍ଚ
ବାରଣ୍ଡା ଉପରକୁ ଉଠିଲୁ । ମୁଁ ବାରଣ୍ଡାରେ
ଅପେକ୍ଷାକଲି । ସିଏ ଭିତରକୁ ପଶିଗଲେ ଆଉ
ଘରମାଲିକଙ୍କୁ ଖୋଜିଲେ । କିଛି ସମୟପରେ ଉଭୟ
ହାଜର ହେଲେ । ଭଦ୍ରବ୍ୟକ୍ତିଙ୍କୁ ପଚାଶବର୍ଷ ହେବ,
ନମସ୍କାର କଲି, ସେ ପ୍ରତିନମସ୍କାର କଲେ । ଗନ୍ଧାର
ଚେହେରା । ବଳିଷ୍ଠ ଦେହ । ଆଖିରେ ମୋଟା ଚଷମା
। ଡାକିଲେ - ‘ଆସନ୍ତୁ’ ।

ଘର ଦେଖାହେଲା । ମନକୁ ପାଇଲା । ମୁଁ ହଁ
କରିଦେଲି । କାଲି ସନ୍ଧ୍ୟାରେ ସବୁ ଜିନିଷପତ୍ର ନେଇ
ଆସିବି ବୋଲି କଥା ଦେଇ ଆସିଲି । ଫେରିବା
ବାଟରେ ପତିବାବୁ ନିଜଘରକୁ ମୋତେ ଆମନ୍ତ୍ରଣ କଲେ
। ଅଗତ୍ୟା ତାଙ୍କ ଘରକୁ ଚାଲିଲୁ ।

ଚାରିବଖରା ଘର । ଭ୍ରୂର୍ତ୍ତ ରୂମରେ ଚିଢ଼ି
ଲାଗିଛି । ଆମକୁ ଦେଖୁ ଚିଢ଼ିବନ୍ଦ କରିଦେଇ
ପିଲାମାନେ ଭିତରକୁ ଚାଲିଗଲେ । ମୁଁ ପତିବାବୁଙ୍କୁ
ପିଲାପିଲି କଥା ପଚାରିଲି, ସେ କହିଲେ ଚାରୋଟି
ପିଲା, ତିନୋଟି ପୁଅ ଆଉ ଗୋଟିଏ ଝିଅ । ମୁଁ
ସାମାନ୍ୟ ହସିଦେଇ କହିଲି, ‘ଓଃ ମାନେ ଏଇ ସାନ

ଝିଅଟି ପାଇଁ ତିନୋଟି ପୁଅଙ୍କ ଆଗମନ?’ ସେ
ହସିଦେଇ କହିଲେ, ‘ହଁ’ ।

ପ୍ରକୃତରେ ଯାହାର ଝିଅ ନଥାଏ ସିଏ ଝିଅର
ମହତ୍ତ୍ୱକୁ ଉପଲକ୍ଷ୍ୟ କରିପାରେ । କିନ୍ତୁ ଆଜିକାଲି ଝିଅର
ନାଁ ଶୁଣିଲେ ଲୋକେ କାହିଁକି ଏତେ ଚିଢ଼ି ଉଠନ୍ତି ମୁଁ
ଜାଣିପାରେନି । ସେମାନେ କଣ ପିଲା ନୁହେଁ ?
ତାଙ୍କର କଣ ଜନ୍ମ ଅଧିକାର ନାହିଁ? ସେମାନେ କଣ
ପୁଅଠାରୁ ଏତେ ହାନି ?

ପତିବାବୁ କିଛି ସମୟ ଭିତରେ ପୋଷାକ
ବଦଳାଇ ଆସିଲେ । ସାଥରେ ତାଙ୍କ ସାନ ଝିଅ ।
ପାଞ୍ଚବର୍ଷ ବୟସ ହେବ । ସେ ଲାଜରେ ବାପାଙ୍କ
ପଛରେ ଠିଆ ହୋଇଥାଏ । ମୁଁ ତାକୁ ପାଖକୁ ଡାକିଲି
ଆଉ ପଚାରିଲି, ‘ତୁମ ନାମ କଣ ?’ ସେ ଲାଜରେ କିଛି
କହୁନଥିଲା, ପତିବାବୁ ତାକୁ କହିବାପାଇଁ କହିଲେ ଏବଂ
ସେ ସାହାସ ସଂଚୟ କରି କହିଲା, ‘ମୋ ନାଁ... କୁନି’ ।

ମୁଁ ହଠାତ୍ ଅସ୍ୱାଭାବିକ ମନେ କଲି ।
ବାରମ୍ବାର ମନେ ପଡ଼ିଗଲା ପୂର୍ବକଥା । ପତିବାବୁ
ବାରମ୍ବାର ତାକୁ କହୁଥାନ୍ତି ନିଜ ପୁରା ନାଁ କହିବାକୁ ।
ସେ ଲାଜେଇ ଯାଇଥିଲା । ମୁଁ ପ୍ରକୃତସ୍ଥ ନଥିଲି ।
ହଠାତ୍ ପତିବାବୁଙ୍କ ଡାକରେ ପ୍ରକୃତସ୍ଥ ହେଲି ।

‘ଚା କପଟା ଧରନ୍ତୁ...’ ।

ଅପ୍ରସ୍ତୁତ ଭାବରେ ତାଙ୍କ ହାତରୁ ମୁଁ ଚା କପଟି
ଧରି ପକାଇଲି । ପରଦା ପାଖରେ ଠିଆ ହୋଇ
ପତିବାବୁଙ୍କ ସ୍ତ୍ରୀ ମୋତେ ନମସ୍କାର କରୁଥିଲେ । ମୁଁ
ପ୍ରତି ନମସ୍କାର ଜଣାଇଲି । ପତିବାବୁ ମୋ ବିଷୟରେ
ତାଙ୍କ ସ୍ତ୍ରୀଙ୍କୁ କହୁଥିଲେ ହେଲେ ମୁଁ ଦେଖୁଥିଲି ସେଇ
କୁନି ଝିଅଟିକୁ । ତାର ଗୋଲ ଗୋଲ ଆଖି, ଚେପଟା

ନାକ ଆଉ କୁଞ୍ଚୁକୁଞ୍ଚିଆ ତୁଟିକୁ ।

ତା କପ ଟା ଖାଲି କରିଦେଇ, 'ହଉ, ଏବେ ମୁଁ
ଆସୁଛି ।' କହି ଉଠିପଡୁଥିଲି । ପତିବାରୁ ମୋତେ ଘର
ବାହାର ପର୍ଯ୍ୟନ୍ତ ଛାଡ଼ିବାପାଇଁ ଆସିଲେ । ସେଦିନ
ରାତିରେ ମୋତେ ଶୋଇବା ବେଳେ ଦୁଇଟା କଥା
ବାରମ୍ବାର ମନକୁ ଆସୁଥିଲା, ଗୋଟିଏ ଥିଲା ନୂଆଘର
ଆଉ ଅନ୍ୟଟା ଥିଲା କୁନି । ଯାହାକୁ ମୁଁ ସୁନ୍ଦର ମୋ
ନିଜ ସହରରେ ଛାଡ଼ି ଦେଇ ଆସିଛି ।

ପରଦିନ ନିଜ ଜିନିଷ ନେଇ ନୂଆ ଘରେ
ରଖିଦେଲି । ଏକା ରହୁଥିଲି ତେଣୁ ବେଶୀ ଜିନିଷ
ନଥିଲା । ତଥାପି ସବୁ ଜିନିଷକୁ ସଜାଡ଼ି ରଖିବା ମୋର
ସଜ୍ଜକଥିଲା । ତେଣୁ ପୁରାଦିନ ଘର ସଜାଡ଼ିବାରେ
ବିତିଗଲା । ସନ୍ଧ୍ୟାହେଉ ହେଉ ସବୁ ଜିନିଷ ନିଜ ନିଜ
ସ୍ଥାନରେ ରହି ସାରିଥିଲା । ପରଦିନ ଥିଲା ରବିବାର ।
କ୍ଲାନ୍ତଥିଲି ତେଣୁ ଆରାମ କରିବି ବୋଲି ଚିନ୍ତାକଲି,
ହେଲେ ଦିନସାରା କିଛି କାମ ନ ଥିଲା, ତେଣୁ ମନକୁ
ଏଣୁତେଣୁ ଚିନ୍ତା ପଶିବା ସ୍ଥାଭାବିକ ଥିଲା ।

ମନ ହେଉଥିଲା କୁନି ପାଖକୁ ଚିଠିଖଣ୍ଡେ
ଦେବି, ହେଲେ ସାହାସ ପାଇଲିନି । ଶେଷରେ
କୁନାପାଖକୁ ଚିଠି ଖଣ୍ଡେ ଲେଖିବାପାଇଁ ପୋଷ୍ଟକାର୍ଡ
ଧରି ବସିଲି । ଆଉ ଲେଖିଲି...

ମ୍ନେହର କୁନା,

ମୋର ମ୍ନେହ ନେବୁ । ତୁମେ ସବୁ ଭଲରେ
ଥୁବ ବୋଲି ଆଶା । ମୁଁ ଏଠି ସେମିତି ଅଛି । ଆଉ
ଚିଠି ଦେବାକୁ କହିଥିଲି ଦେଲନି କାହିଁକି ? ତୁମେ ସବୁ
ମୋତେ ଭୁଲିଗଲକି ? ତୁମେ ମାନେ ସବୁ କିନ୍ତୁ
ସବୁବେଳେ ମୋତେ ମନେ ପଡୁଛି । ପାଠଶାଠ ସବୁ

ଠିକ ଠାକ୍ ଚାଲିଛି ତ ? ସବୁ ଭଲରେ ଥାଅ । ମୋର
ଏହି ଚିଠିପାଇବା ପରେ ମୋତେ ଚିଠି ଦେବୁ ।

ରହିଲି

ଇତି

'ବାବୁ ଭାଇ'

ଏ ଭିତରେ ଅନେକ ଦିନ ବିତିଗଲାଣି । ମୁଁ
ଅପେକ୍ଷା କରିଥାଏ କୁନାପାଖରୁ ଚିଠିଖଣ୍ଡେ
ପାଇବାପାଇଁ । ମନେ ମନେ ବେଳେ ବେଳେ ଅସୁସ୍ଥି
ବୋଧ ବି ହୁଏ । ପରେ ଚିନ୍ତାକରେ ବୋଧହୁଏ ସେ
ପିଲାଟା ସେ ବା ଚିଠିର ମହତ୍ତ୍ୱ କଣ ବୁଝିବ । ତେଣୁ
ସେ କଣ ଲେଖିବ? ଆଉ ରହିଲା, କୁନି, ମୁଁ ତ ତାକୁ
ଚିଠି ଦେଇନି, ତେଣୁ ତା'ଠୁ ଉତ୍ତର ପାଇବାର ଆଶା
କରିବା ବୃଥା । ଏମିତି ଅନେକ ଚିନ୍ତା ମୋ ମନକୁ
ଅନେକଦିନ ଧରି ଘାରିଥିଲା ।

ଦିନେ ଆମ ଅଫିସର ପିଉନ ରାମୁ ଚିଠି
ଖଣ୍ଡେ ନେଇ ଆସିଲା । ଇନ୍ଦଲ୍ୟାଣ୍ଟ ଲେଟରଟିଏ ।
ଓଲଟାଇ ଦେଖିଲି ପଛରେ ଲେଖାଥିଲା, କୁନା । ଚିଠିଟି
ପାଇବାପରେ ମୁଁ କେତେ ଯେ ଖୁସି ହୋଇଛି ତାହା
କେବଳ ମୁଁ ହିଁ ଜାଣିଛି । ତରବରରେ ଚିଠିଟା ଖୋଲି
ଦେଖିଲା ବେଳକୁ ଭିତରେ ଦୁଇଟି ଚିଠି, ଗୋଟିଏ
କୁନାର ଆଉ ଗୋଟିଏ କୁନିର । ମୋ ଖୁସିଦେଖି ମୋ
ସହକର୍ମୀ ହରିଚନ୍ଦନ ବାବୁ ସନ୍ଦେହରେ ମୋ ଆଡ଼କୁ
ଚାହୁଁଥିଲେ । ମୋ ମୁରୁକି ହସ ଦେଖି ଯେ କେହି
ସେତେବେଳେ ମୋତେ ପ୍ରଶ୍ନ କରିଥାନ୍ତା ଅବଶ୍ୟ । ମୁଁ
ହସିଦେଇ କହିଲି, 'ଘରୁ ଚିଠି ଆସିଛି ।'

ଚିଠିରେ କୁନା କଣ ଲେଖୁଥିଲା, ତାହା ପଢ଼ିବା ପାଇଁ ମୋର ସ୍ମୃତ୍ତା ନଥିଲା, ମୋତେ କେବଳ ଦେଖାଯାଉଥିଲା କୁନିର ଚିଠି । ସେ ଯାହା ଲେଖୁଥିଲା -

ବାବୁଭାଇ,

ତୁମର ଚିକି ଉତ୍ତରୀର ଶିରଲୋଚା ପ୍ରଣାମ ଗ୍ରହଣ କରିବ । ସେଦିନ ମୁଁ କଲେଜରୁ ଫେରି ଦେଖୁଛି ଆମ ଡ୍ରେସିଂ ଟେବୁଲ ଉପରେ ତୁମର ଚିଠିଟା ପଡ଼ିଥିଲା । ଖୁଡ଼ୀ ଆସି କହିଦେଇ ଗଲେ ଯେ ତୁମେ କୁନାପାଖକୁ ଚିଠି ଦେଇଛ । ମୁଁ ଖୁସିରେ ଚିଠିଟିକୁ ଦୁଇ ଚାରିଥର ପଢ଼ିଲି । ହେଲେ ମୋ ନାଁ କେଉଁଠି ବି ଲେଖିନଥିଲ ! ହଁ, ମୋତେ କାହିଁକି ମନେ ପକେଇବ କି ? ମୁଁ ତୁମର କିଏ କି ? ସତରେ ବାବୁ ଭାଇ ତୁମେ ଏଠାରୁ ଗଲାପରେ ତୁମ ଘରଆଡ଼େ ମୋତେ ଜମା ଅନାଇବାକୁ ଇଚ୍ଛା ହୁଏନି । ମୁଁ ସେଦିନ କେତେ ମନ ଦୁଃଖ କରିଛି । କୋଉଦିନ କହିଲ, ଗଣେଷ ପୂଜାଦିନ, ତୁମେ ଥିଲେ ସବୁ ମିଶି ପୂଜା କରିଥାନ୍ତେ, ଭୋଜି ବି ହୋଇଥାନ୍ତା । କିନ୍ତୁ ମଣିଷ ଯାହା ଚାହେଁ କଣ ସବୁ ପାଏ? ମୁଁ ଜାଣିଛି, ତୁମେ ମୋ ପାଖକୁ ଚିଠି ଦେଲାନି, କାଲେ ଏଠି ଘରେ କେହି ଖରାପ ଭାବିବେ ବୋଲି । ତୁମେ ଯଦି ମୋତେ ମିନି ଭଳିଆ ଛୋଟ ଉତ୍ତରୀ ଭାବିବ କାହିଁକି କିଏ ଖରାପ ଭାବିବ? ଚିଠି ଦେବାକୁ ଇଚ୍ଛା ହେଉ ନଥିଲା । କିନ୍ତୁ ପରେ ଭାବିଲି, ଚିଠି ଖଣ୍ଡେ ନଦେଲେ ବାବୁଭାଇ କଣ ଭାବିବେ ? ତୁମ ଚିଠି ବହୁତ ଦିନରୁ ପହଞ୍ଚିଲାଣି । ମୁଁ କୁନାକୁ ଅନେକଥର କହିଲି ତୁମ ପାଇଁ ଚିଠିଖଣ୍ଡେ ଲେଖିବାପାଇଁ, ସେ ଡେରି କରିଦେଲା । ମୁଁ ବି ସ୍ନେହକୁ ଏଡ଼ାଇ ନ ଦେଇ ଚିଠିଟି ଲେଖୁଲି । ଭୁଲଥିଲେ କ୍ଷମାଦେବ ।

ଏଠି ଆମ କଲେଜର ପାଠଶାଳା ସେମିତି ସେମିତି ଚାଲୁଛି । ଭଲ ଭାବେ କ୍ଲାସ ବି ହେଉନି । ଚିଠିପାଇ ଚିଠି ଦେବ ।

ରହିଲି ।

ଇତି

ତୁମର ଚିକି ଉତ୍ତରୀ

'କୁନି'

ଚିଠିଟିକୁ ପଢ଼ିସାରିଲା ପରେ ମୋତେ ସେମିତି ଲାଗିଲା, ଯେମିତି ମୁଁ ବର୍ତ୍ତମାନ ଖାଇସାରି ଧୋଇ ହେବାକୁ ଯାଉଛି । ପେଟ ଭର୍ତ୍ତି ହୋଇଗଲା । କୁନିର ମୋ ପାଖକୁ ଇନ୍ଦ୍ରିୟାଣ୍ଡ ଲେଟରର ଏହା ପ୍ରଥମ ଚିଠି । ତା'ପରେ ମୁଁ ସେଇ ଚିଠିର ଉତ୍ତର ଦେଲି ଅଲଗା ପ୍ରକାରରେ । ସବୁ ପିଲାଙ୍କ ପାଖକୁ ଖଣ୍ଡେ ଖଣ୍ଡେ ଚିଠି । ତା'ସହ କୁନିପାଇଁ ଛୋଟ ଚିଠିଟିଏ ମଧ୍ୟ । ସେଥିରେ ଲେଖୁଥିଲି -

ସ୍ନେହର ତୁପତାପ,

ମୋର ସ୍ନେହ ନେବୁ । ନାଁଟା କେମିତି ହେଇଛି? ମୁଁ ତ ଏତେଦିନ ସେଠି ଥିଲି, ତୋ ପାଟି ଫିଟୁନଥିଲା କେମିତି ? ତୁ ତ ଭାରି ବଢ଼ିଆ କଥା କହୁଛୁ? କଣ ପାଟି ସିଲେଇ ହୋଇଛି କି ? ଶୁଣ, ମୁଁ ତତେ ଏବେ ପର୍ଯ୍ୟନ୍ତ ଭଲକି ଚିହ୍ନିନି । ମାନେ ତୋ ମାଙ୍କଡ଼ ମୁହଁକୁ ଦେଖିନି । ବାଟରେ କୋଉଠି ଦେଖିଲେ ଚିହ୍ନିପାରିବିନି । ହଉ ଯାହାହେଲା ହେଲା, ଏବେ ଚିଠି ଖଣ୍ଡେ ଖଣ୍ଡେ ଦେବୁ । ନହେଲେ ଏଠୁ ଡିକ୍ଟିନାରୀ ଦେଖି ମାଡ଼ ପଠାଇବି । ମାନେ କି ପ୍ରକାର ମାଡ଼ ଦେଲେ ତୋତେ ଠିକ୍ ହେବ, ବୁଝିଲୁ, ଚିଠିପାଇ ଚିଠି ଦେବୁ ।

ରହିଲି

ଇତି

‘ବାବୁଭାଇ’

ଚିଠିଟି ଲେଖିସାରିବା ପରେ ମନେ ମନେ
ଚିନ୍ତା କଲି ଯେ ଏଇଟା କୁନିପାଇଁ ମୋର ପ୍ରଥମ ଚିଠି,
ଅଥଚ ମୁଁ ଏତେ ଖୋଲାଖୋଲି ଭାବରେ ଚିଠିଟିଏ
କେମିତି ଲେଖିଦେଲି ? ନିଜେ ସବୁ ଅନୁଧ୍ୟାନ କରି
ଜାଣିଲି ଯେ ମୋ ଅଜାଣତରେ ମୁଁ କୁନିକୁ ମୋର ଅତି
ନିଜର ବୋଲି ଭାବିସାରିଲିଣି । ତା’ମାନେ ପୂର୍ବର
ସେଇ ଅପରିଚିତା ଝିଅଟି ମୋ ପାଖରେ ଆଜି ଛୋଟ
ଭଉଣୀ ହୋଇସାରିଛି । ପୁଣି ମୁଁ ଚିନ୍ତା କରୁଥିଲି, ସେ
କଣ ସତରେ ମୋର ଅତିପ୍ରିୟ ସାନ ଭଉଣୀ ନା ମୁଁ
ତାକୁ ପୁସୁଲେଇବା ପାଇଁ ତା ନାଁ ଆଗରେ ଏମିତି
ଭଉଣୀ ବୋଲି ଡାକଟା ଯୋଡ଼ି ଦେଇଛି ? କଣ ମୁଁ
ଯାହା କରୁଛି ଠିକ କରୁଛି ? ତା’ପରେ ଚିନ୍ତା କଲି ମୁଁ
କଣ କରିଛି ଯେ ! ମୁଁ ତ କିଛି କରିନି । ଏ ପର୍ଯ୍ୟନ୍ତ
ଝିଅଟିକୁ ଭଲକି ଦେଖିନି । କଥାବାଉଁ ତ ଦୂରର କଥା
। ଖାଲି ମନର କଥାକୁ କାଗଜରେ ଯାହା ବ୍ୟକ୍ତ କରିଛି
କଲମ ଦ୍ଵାରା । ଆଉ ଯାହା କିଛି ଲେଖିଛି ସେଥିରେ
ଅକ୍ଳାନ୍ତ ଲେଖମାତ୍ର ନାହିଁ । ତେବେ ମଧ୍ୟ ମୋ
ମନରେ ଆଶଙ୍କା କାହିଁକି ? କାହିଁକି ବାରମ୍ବାର ମୁଁ
ଅନୁଭବ କରୁଛି ଶତ ବୃକ୍ଷିକର ଛାଳା? କଣ ମୁଁ
ପାଗଳ ? ହୋଇଥାଇପାରେ ! ମୁଁ ସ୍ନେହଚିକେ
ପାଇବାପାଇଁ ପାଗଳ ହୋଇପାରେ । ମଣିଷର
ଗୋଟିଏ ସହଜାତ ପ୍ରବୃତ୍ତି ହେଲା ସେ ଜନ୍ମରୁ
ସ୍ନେହରକୁଣା । ଯେଉଁଠି ଚିକେ ସ୍ନେହ ଶ୍ରଦ୍ଧାପାଏ, ସେ
ସେଠିକୁ ଦୌଡ଼ିଯାଏ ।

ଏଇଠାରେ ପ୍ରତିପାଦିତ ହେଉଥିଲା ଯେ
ସ୍ନେହପାଇଁ, ଶ୍ରଦ୍ଧାପାଇଁ ମନର ଭାବର ପ୍ରକାଶ ଦରକାର
। ଏଠି ରୂପଚାତୁରୀ କିମ୍ବା ଆଭିଜାତ୍ୟ ପ୍ରକାଶର
କୌଣସି ସ୍ଥାନ ନାହିଁ । ଜଣେ ଯଦି ଅନ୍ୟକୁ ତା’ର
ଅନ୍ତର ଭିତରୁ ସ୍ନେହ-ଶ୍ରଦ୍ଧା କରେ ତେବେ ତାହା ନିଶ୍ଚୟ
ଅନ୍ୟକୁ ପ୍ରଭାବିତ କରିବ । ଏଥିରେ ତିଳେ ହେଲେ
ସନ୍ଦେହ ନାହିଁ । କେବଳ ପୁଅ ଆଉ ଝିଅ କାହିଁକି, ପୁଅ-
ପୁଅ, ଝିଅ-ଝିଅ ମଧ୍ୟରେ ନିବିଡ଼ତା ସୃଷ୍ଟି ହୋଇପାରେ ।
ସ୍ନେହ-ଶ୍ରଦ୍ଧାର ପ୍ରାଚୀର ଏତେ ମୋଟା ଯେ ତାକୁ ଧନ,
ବେଶ, ରୂପ କିମ୍ବା ବାହ୍ୟ ଭୌତିକ ଲାଳସାର ତୀର
ଭେଦ କରିପାରିବ ନାହିଁ । ମଣିଷ ଭିତରେ ତ ଅନେକ
ଦୋଷ ଦୁର୍ଗୁଣ ଥାଇପାରେ, କିନ୍ତୁ ପ୍ରକୃତରେ ଯିଏ
ଯାହାକୁ ଭଲପାଏ କିମ୍ବା ସ୍ନେହକରେ ସେ ଅନ୍ୟର
ଖରାପ ଗୁଣକୁ ବଦଳାଇ ଭଲଗୁଣ କରିବାକୁ ପ୍ରୟତ୍ନ
କରେ । କାରଣ ସେ ତାକୁ ନିବିଡ଼ ଭାବରେ ଭଲପାଏ,
ତା’ପାଇଁ ସେ ନିଜକୁ ଉତ୍ସର୍ଗ କରିଦିଏ ।

କ୍ରମଶଃ...

ଖେଳନା ମୋ ପାଇଁ ନାରୀ



ରଶ୍ମୀରଞ୍ଜନ କର

ପୁରୁଷ ରୂପରେ ଜନମ ନେଇ ମୁଁ
ଦେଖାଏ ମୋ ପୁରୁଷତ୍ଵ,
ନାରୀର ମର୍ଯ୍ୟାଦା ମାନ ମହତରେ
ଖେଳିବା ମୋର ବୀରତ୍ଵ |
କେତେବେଳେ ସାଜେ ହିଂସ୍ର ଜନ୍ତୁ ମୁହିଁ
କେତେବେଳେ ଲୋଭୀ କଂସ,
ଯୌତୁକ ନାମରେ ପଢ଼ାକୁ ଜଳାଏ
କରି ମୋ ବିବେକ ଧ୍ଵଂସ |
ନୃଶଂସ ଭାବରେ ବଳାକାର କରେ
ପାଏ ମୁଁ ଯେବେ ଯାହାକୁ,
ଛୋଟ ପିଲାଠାରୁ ମାଆ ମାଉସୀକୁ
ଛାଡ଼େନି କେବେ କାହାକୁ |
ନିଶାଗ୍ରସ୍ତ ହୋଇ ମଣିଷତ୍ଵ ଭୁଲି
ସାଜି ଗୋଟେ ଅମଣିଷ,
ପାଲଟି ଯାଏ ମୁଁ ରକ୍ତ ପୀପାସୁ ଯେ
ଡରନ୍ତି ମୋତେ ରାକ୍ଷସ |
ନାରୀ ଯେ ମୋ ପାଇଁ ଖେଳନା ସଦୃଶ
କରେ ନାନା ଅତ୍ୟାଚାର,
ଅମାନବୀୟତା ପ୍ରକୃତି ମୋହର
ଦୋହରାଏ ବାରମ୍ବାର |
କରିକେ ପାରିଛି କରିକେ ପାରିବ
ବିକୃତି ମୋ ଭଲ କରି,
କରି ଚାଲୁଅଛି, କରି ଚାଲୁଥିବି
ବୋଲାଇ ମୁଁ ବଳାକାରୀ |
ହେବି ପଢ଼ୀ ଅତ୍ୟାଚାରୀ...
ଖେଳନା ମୋ ପାଇଁ ନାରୀ...
ଖେଳନା ମୋ ପାଇଁ ନାରୀ...

ମୋ ଭ୍ରମଣ କାହାଣୀ

— ଚରୋଷ୍ଟୋ

(ପୂର୍ବ ପ୍ରକାଶିତ ଉତ୍ତର)



ପ୍ରଶାନ୍ତ କୁମାର ଭୂୟାଁ

କାନାଡ଼ା ବ୍ଲୁମ୍ ସତେ ଯେପରି ସାଙ୍ଗରେ
ବସନ୍ତ ଋତୁକୁ ନେଇ ଆସିଥିଲା ଚରୋଷ୍ଟୋ ସହରକୁ ।
ଧିରେ ଧିରେ ସମସ୍ତ ବୃକ୍ଷଲତା ନିଜ ନିଜର ଶ୍ରୀମନ୍ଦ
ଶୃଙ୍ଗାର ନେଇ ସବୁଜ ବର୍ଣ୍ଣାଳୀର ଏକ ଅପରୂପ ଓଡ଼ଣୀ
ସହ ସାରା ସହରଟାକୁ ସବୁଜିମାରେ ପରିପୂର୍ଣ୍ଣ
କରିବାରେ ଲାଗିଥିଲେ । ଅପୂର୍ବ ଏଇ ଋତୁ ସମାବେଶ
ଏହି ଦେଶରେ । ସମୟ ନିର୍ଦ୍ଦେଶ ଭଳି ଦିନ ସପ୍ତାହ ମାସ
ସହ ସବୁ ଋତୁ ଏକ କାଉଁରୀ କୁହୁକ କ୍ଷଣରେ ବିଭିନ୍ନ
ରଙ୍ଗରେ ରଙ୍ଗେଇ ହୋଇ ଆସି ପୁଣି ବାହୁଡ଼ି ଯାଆନ୍ତି
ନିଜର ସମୟ ନେଇ ।



ଖରାର ପ୍ରାଦୁର୍ଭାବ ଟିକେଟିକେ ଆରମ୍ଭ
ହେବାକୁ ଲାଗିଲାଣି ଏଥର । ଏଣୁ ସପ୍ତାହାନ୍ତରେ
ବେଳେବେଳେ ହରବର୍ରଫ୍ରଣ୍ଟ୍ ସେଣ୍ଟର୍କୁ ଆମେ ଦୁହେଁ
ଚାଲିଯାଉ କଲରୋଲ ଦେଖିବା ଶୁଣିବା ପାଇଁ । ଯଦିଓ
କୋଳାହଳ ପାଇଁ ମୋର ଆଗ୍ରହ ନାହିଁ ତଥାପି ସଦା
ଜନଗହଳରେ ବଢ଼ିଆସିଥିବା ଏହି ଗାଉଁଳୀ ପ୍ରାଣଟା
ଏହି ଜନଶୂନ୍ୟ ସହରରେ ରହିଲା ବେଳେ ଟିକେ ଖାଁଖାଁ
ଲାଗୁଥାଏ । ଆମ ଭଳି ସଭିଏଁ ସେଇ ଜାଗାରେ ଜମା
ହୋଇ ଯାଆନ୍ତି ଅପରାହ୍ନ ସମୟରେ । ଏଇଠି ଏବେ
ସୂର୍ଯ୍ୟାସ୍ତ ହେଲା ବେଳକୁ ୭ଟା / ୮ଟା ହୋଇଯାଏ ।
ପୂର୍ବରେ ନଭେଲ୍ ଅଟାଲିକା ସହ ଦୂର ଦିଗ୍‌ବଳୟର
ସୁନାଳ ଆକାଶ ଅଣ୍ଟାରିଓ ହ୍ରଦଟାକୁ ନୀଳ

କରିଦେଇଥାଏ । ପଶ୍ଚିମରେ ସୁଦୃଶ୍ୟ କାଚକୋଠା
ନିକଟରେ ସମସ୍ତେ ସମାଗମ ହୋଇଥାନ୍ତି । ଉତ୍ତର
ଦିଗରେ ସୁଉଜ ସି. ଏନ୍. ଟାୱାର୍ ଅଟାଲିକା ଭିତରେ
ନିଜର ଉନ୍ନତ ଶିର ଟେକି ଠିଆ ହୋଇଥାଏ । ଆଉ
ଦକ୍ଷିଣ ଦିଗରେ ହ୍ରଦ ସେପାରିରେ ସେଣ୍ଟର୍ ଆଇଲାଣ୍ଡ୍
ଅତି ସୁନ୍ଦର ହୋଇ ରହିଥାଏ । ପରିବେଶ ଅତି
ମନୋଲୋଭା ଦିଶୁଥାଏ । ଅତି ନିକଟରୁ ଛୋଟବଡ଼
ଜାହାଜ ସବୁ ଏଣେତେଣେ ଭାସି ବୁଲିବାର ଦୃଶ୍ୟ ସେହି
ପରିବେଶର ସୌନ୍ଦର୍ଯ୍ୟକୁ ବଢ଼ାଇ ଦେଉଥାଏ ।

କେଉଁଠି ମକାପୋଡ଼ା ହୋଇ ବିକା ହେଉଥାଏ
ତ କେଉଁଠି ଗାଇଗୋରୁ, ପୋଡ଼ମଇଁଷି, ଘୁଷୁରୀ,
ଠେକୁଆ, କୁକୁଡ଼ାମାଂସ ସବୁ ଯାନ୍ତ୍ରୀକ ଚୂଳାରେ ପୋଡ଼ା
ହୋଇ ବିଭିନ୍ନ ନାମରେ ବିକା ହେଉଥାଏ । ବାହାରେ
ଖାଇବା ପିଇବାରେ ଏମାନଙ୍କୁ କେହି ବଳିପାରିବେ ନାହିଁ
। ଏତେ ଖାଇବାରେ ପୋଖତ ହେଲେ ମଧ୍ୟ ଏମାନେ
ଭାରତୀୟ ଖାଦ୍ୟର ମସଲାଦାର ସୁବାସ ବରଦାସ୍ତ
କରିପାରନ୍ତି ନାହିଁ । ମୁଁ କିନ୍ତୁ ଆଶ୍ଚର୍ଯ୍ୟ ହୁଏ;
ଯେତେବେଳେ ଦେଖେ ଭାରତୀୟ ହୋଟେଲ୍
ମାନଙ୍କରେ ବିଦେଶୀ ହିଁ ଅତ୍ୟଧିକ ମାତ୍ରାରେ
ଖାଇଥାଆନ୍ତି । ଏହି ଖାଇବା ପିଇବା ନେଇ ଆପଣଙ୍କୁ
ପୁଣି କେବେ ସବିଶେଷ ଆଲୋଚନା କରିବସିବି ।

ନିକଟସ୍ଥ ବିଲି ବିସପ୍ ଚରୋଷ୍ଟୋ ସିଟି
ଏୟାରପୋର୍ଟରୁ ପ୍ରତି ଦୁଇ ତିନି ମିନିଟ୍‌ରେ ଗୋଟିଏ
ଗୋଟିଏ ଉଡ଼ାଜାହାଜ ଗୁରୁଗଞ୍ଜର ଗର୍ଜନ କରି ଉଡ଼ି



ଯାଉଥାନ୍ତି । ଏହି ବିମାନ ବନ୍ଦରକୁ ସମସ୍ତେ ଚରୋଷ୍ଟି ଆଇଲାଣ୍ଡ ଏୟାରପୋର୍ଟ ନାମରେ ଜାଣନ୍ତି । ଆକାରରେ ଏହା ଛୋଟିଆ ହେଲେ ମଧ୍ୟ ଏହା ଏକ ବ୍ୟସ୍ତବହୁଳ ବିମାନ ବନ୍ଦର ଅଟେ । ଏହି ବିମାନ ବନ୍ଦରଟି ପ୍ରଥମ ବିଶ୍ୱଯୁଦ୍ଧର ନାମକରା ପାଇଲର୍ ବିଲି ବିଶପଙ୍କ ନାମରେ ନାମିତ କରାଯାଇଅଛି ।

ମୋର ଅତି ବିଶ୍ୱସ୍ତ ସାଥୀ ମୋର ସୋନି ହେଣ୍ଡିକେମ୍‌ରେ, ଫୋଟ ପରେ ଫୋଟ ଉଠାଇ ଚାଲିଥିଲି ଯାହା ସବୁ ଆଖିକୁ ଭଲ ଲାଗିଲା । ଏହି ସମୟରେ ଜଣେ ବ୍ୟକ୍ତି ମୋର ନିକଟକୁ ଆସି



ଈରାଜୀରେ ପଚାରିଲେ,

“ଆପଣ କଣ ଜଣେ ଓଡ଼ିଆ ? ”

ହଁ ଭରିଲି । ଆଉ ନିଜର ନାମ ତାଙ୍କୁ କହି ତାଙ୍କ ବିଷୟରେ ପଚାରିଲି । ସେ ପୁଣି ଥରେ ଈରାଜୀରେ ପରିଚୟ ଦେଇ କହିଲେ,

“ମୁଁ ବି ଜଣେ ଓଡ଼ିଆ । ଆମ ଘର ଭୁବନେଶ୍ୱରରେ । ହେଲେ ଏଠାରେ ରହିବାର ୬/୭ ବର୍ଷ ହୋଇଗଲାଣି ।”

କଥାବାର୍ତ୍ତାରୁ ଜାଣିବାକୁ ପାଇଲି ସେ ଏଠାରେ ଗୋଟିଏ ଉଚ୍ଚପଦରେ ଅଧିଷ୍ଠିତ । ଘରଗାଡ଼ି ସବୁ କିଣି ସାରିଲେଣି । ଅତ୍ୟନ୍ତ ଖୁସି ହେଲି ଜଣେ ଓଡ଼ିଆ

ଭାଇଙ୍କ ଏଭଳି ସୌଭାଗ୍ୟ କଥାଜାଣି । ନିକଟରେ ବସିଥିବା ମୋର ସ୍ତ୍ରୀଙ୍କ ସହ ତାଙ୍କୁ ପରିଚିତ କରାଇଲି । ମୋ ସ୍ତ୍ରୀ ଓଡ଼ିଆରେ ଅତି ସନ୍ତର୍ପଣରେ ତାଙ୍କ ସହ କଥା ହେଲେ ।

ଧିରେଧିରେ କଥାବାର୍ତ୍ତା ବଢ଼ିଲା । ମୁଁ ମଝିମଝିରେ କିଛିଟା ଅସମଞ୍ଜସ ଅନୁଭବ କରୁଥିଲି ସେହି ଭଦ୍ରବ୍ୟକ୍ତି ଜଣକ କଥାବାର୍ତ୍ତା ହେଲାବେଳେ । କାରଣତା ଏହିପରି, ମୁଁ ଅଧିକାଂଶ କଥା ଓଡ଼ିଆରେ କହୁଥିଲି ଆଉ କେତେବେଳେ କେମିତି ଈରାଜୀ ଟିକେ ବାହାରି ପଡୁଥିଲା । ଯେପରିକି ବାର୍ବେକ୍ୟୁ, ପିଜା, ସାଣ୍ଡଉଇଚ୍, ଏସ୍କାଲେଟର୍, ସର୍ବେ, ସାପ, ଟିସିଏସ୍ ପ୍ରଭୃତି । ଏ ସବୁର ଓଡ଼ିଆ ଯଦି କହିଥାନ୍ତି ହୁଏତ କଥାଟା ଅଲଗା ପ୍ରକାର ହୋଇଥାନ୍ତା କାରଣ ସେହି ଭଦ୍ରବ୍ୟକ୍ତି ଜଣକ ଅଧିକାଂଶ କଥା ଈରାଜୀରେ କହୁଥିଲେ ଆଉ କେତେବେଳେ କେମିତି ଓଡ଼ିଆ ଭାଷାଟା ତାଙ୍କ ମୁହଁରୁ ଖସିଯାଉଥିଲା । ଯେପରିକି ଶ୍ରୀମନ୍ଦିର, ଅଭଡ଼ା, ଚକ୍କଳି, ଗାଁ,ଘସି, ପ୍ରଭୃତି ଶବ୍ଦ ସବୁ ।

ମୁଁ ଏହା କେଉଁଠି କାହାରିକୁ ବାଧ୍ୟବାଧକତା କରିନାହିଁ ଯେ ମୋ ସହ କେବଳ ଓଡ଼ିଆରେ କଥା ହୁଅନ୍ତୁ ବୋଲି ହେଲେ ମୁଁ ଯେତେବେଳେ ତାଙ୍କୁ ଓଡ଼ିଆ ଜାଣି ଖୁସି ହୋଇ ଓଡ଼ିଆରେ କଥା ହେଉଥିଲି ସେତେବେଳେ ଏହା ଭାବିନେଇଥିଲି ଯେ ସେ ମଧ୍ୟ ମୋ ସହ ଓଡ଼ିଆରେ କଥା ହେବେ ବୋଲି । ହେଲେ ତାଙ୍କ ଈରାଜୀର ପ୍ରଗଳ୍ଭତା ଦେଖି ବି ଖୁସି ହେଲି କି , ସେ ଯାହାହେଉ ମୋର ଏଇ ଓଡ଼ିଆ ଭାଇଟା ସାଇବ



ହୋଇଗଲାଣି ବୋଲି...!!!

ତାପରେ ସେ ମୋତେ ପଚାରିଲେ,

“ଆଉ ପି.ଆର୍ କଲେଣି କି ନାହିଁ ?”

ମୁଁ ଅଳପ ହସି ମୁଣ୍ଡଟାକୁ ହଲାଇ ମନାକଲି ।
ଆଉ କହିଲି,

“ମୋର ସ୍ତ୍ରୀ ଚିସିଏସ୍ କମ୍ପାନୀ ତରଫରୁ
ଏଠାକୁ ଆସିଛନ୍ତି । ଏଣୁ ଏଇଠି ରହିବାର ଠିକ୍‌କଣା
ନାହିଁ । ଏଣୁ ପି.ଆର୍ ବିଷୟରେ ଏ ପର୍ଯ୍ୟନ୍ତ ଭାବିନାହିଁ
।”



ସେ ଯେପରି ଆକାଶରୁ ଖସି ପଡ଼ିଲେ । ଆଉ
ମୁଣ୍ଡଟାକୁ ବ୍ୟଙ୍ଗ ଅଭିନେତା ପପୁଠାରୁ ଅଧିକ
ଜୋର୍ରେ ହଲାଇ କହିଲେ;

“ବୁଝିଲ ଭାଇ , କଣ ପାଗଳ ହେଲଣି କି ?
ସେ ଭୁଲ ଜମା, ଜମାରୁ କରିବେ ନାହିଁ । ଯେତେ ଜଳଦି
ହେବ ପି.ଆର୍ କରି ସିଟିଜେନ୍‌ସିପ୍ ପାଇଁ ଲାଗିଯାନ୍ତୁ ।
ଆଉ ଓଡ଼ିଶା ଯାଇ ଲାଭନାହିଁ... କଣ ? ଆପଣ
କହୁନାହାନ୍ତି , ସେଠି ଆଉ ଅଛି କଣ ? ସ୍ଵାଧିନତା
ପୂର୍ବରୁ ଚଉଠେ ପଡ଼ୋଶୀ ରାଜ୍ୟ ଆଉ ଚଉଠେ
ଇଂରାଜୀ ଶାସକ ଖାଇ ଦେଇଗଲେ । ଆଉ ଯାହା
ରହିଲା, ସେଥିରୁ ଚଉଠେ ବନ୍ୟା ଆଉ ବଳକା ଚଉଠକୁ
ଖଣ୍ଡି ରାଜନୀତି ମାଡ଼ି ବସିଛି । ଆପଣ ସେଇଠି ଆଉ

କରିବେ କଣ କହୁନାହାନ୍ତି ? ଓଡ଼ିଶାରେ ମାଟି ଉପରେ
ଆଉ କିଛି ନାହିଁ, ମାଟି ତଳେ ସବୁ ଯାହା ଅଛି ସେସବୁ
ପାଇଁ ଧରାମରା । ଆପଣ ସେଇଠୁ ମୁକୁଳି ଆସିଛନ୍ତି ,
ଭାଗ୍ୟର କଥା । ଏଣୁ ମୋର କଥା ମାନନ୍ତୁ ପି.ଆର୍
କଥା ଟିକେ ବୁଝି ଆଗେଇ ଯାଆନ୍ତୁ । ”

ସେତେବେଳେ ତାଙ୍କର ଚଳନ୍ତାଦୂରଭାଷଟି
କିଛି ମଧୁର ଝଙ୍କାର ତୋଳି ଗାଇ ଉଠିଲା । ସେ
ଖୁସିରେ କୁରୁଳି ଉଠି ତାର ପ୍ରତ୍ୟୁତ୍ତର ଦେଲେ । କଥା
ସାରି କହିଲେ;

“ଭାଇ ମୋର କଥାକୁ ଧ୍ୟାନ କରିବେ । ପରେ
ଆଉ କହିବେନି ଯେ ଆପଣଙ୍କୁ କିଏ ପୂର୍ବରୁ ଚାରିଦି
କରିନଥିଲା ବୋଲି । ମୁଁ ଟିକେ ବାଲୁରାଟା ହେଲେ
ଯାହା କହେ ରୋକ୍‌ଠୋକ୍ କହେ ଏଣୁ ସମସ୍ତେ ମୋ
ସହ କଥା ହେବାକୁ ପସନ୍ଦ କରନ୍ତି ନାହିଁ । ହେଲେ ମୁଁ
ଲୋକଙ୍କ କଥା ଏ କାନରେ ପୁରାଇ ସେ କାନରେ
ବାହାରେ କରିଦିଏ । ମୋତେ ଏବେ ଯିବାକୁ ପଡ଼ିବ ,
କାମଟିକେ ଅଛି । ଏହା କହି ସେ ଆମ ଦୁହିଁଙ୍କ ଠାରୁ
ବିଦାୟ ନେଇ ପୁଣି ଚଳନ୍ତାଦୂରଭାଷଟିକୁ କାନରେ
ଲଗାଇ ଲୋକଗହଳି ସହ ମିଳାଇଗଲେ ।”

ସେ ତ ଚାଲିଗଲେ ହେଲେ ଯାହା କହିଗଲେ
ତାର ପ୍ରତ୍ୟୁତ୍ତରଟା ନେଇ ଗଲେନି, ମନରେ ଏଇ
ଦୁଃଖଟା ରହିଗଲା । ହୁଏତ ସେଇ ଡକରାଟା
ନଆସିଥିଲେ ତର୍କବିତର୍କ ମାଧ୍ୟମରେ ଆହୁରି ଅଧିକ କିଛି
ଜାଣିବାକୁ ମିଳିଥାନ୍ତା । ସେ ହୁଏତ ମୋତେ କିଛି
ଦେଶଛଡ଼ା ପରାମର୍ଶ ଦେଇଥାନ୍ତେ ଆଉ ମୁଁ କିଛି ହୁଏତ
ତାଙ୍କୁ କହିଥାନ୍ତି ବୁଝାଇ । ମୋର ଏଇଠି ରହିବାଟା
ଅଥବା ଓଡ଼ିଶା ଫେରିଯିବାଟାକୁ ମୁଁ କାହାରି ତର୍କର
ପରିସୀମାକୁ ଆଣିବାକୁ କେବେ ଚାହିଁନି । ତଥାପି ମୁଁ
ଏଥିରେ ସେହି ଉଦ୍‌ବ୍ୟକ୍ତିଙ୍କୁ କେତେ ଦୋଷ ଦେବିନାହିଁ
।

ମୁଁ ଅନ୍ୟର ଗଠନମୂଳକ ମତାମତକୁ ହୃଦୟଙ୍ଗମ କରେ ଆଉ ଯଥୋଚିତ ସମ୍ମାନ ବି ଦିଏ । ଜଣକର ଆଖିରେ ଆଜ୍ଞା ମାଡ଼ି ଅଥବା କାହାରି କାନ ପାଖରେ ଗଳା ଫଟାଇ ଚିତ୍କାର କରି ମୋ କଥାକୁ ଜାହିର୍ କରିବାକୁ କେବେ ଚେଷ୍ଟା କରିନାହିଁ । ମୋର ସ୍ଵାଧ୍ୟାୟ, ସ୍ଵାଧୀନ, ସ୍ଵାବଲମ୍ବୀ ଓ ସ୍ଵାଭିମାନି ଗୁଣରେ ମୁଁ ଜୀବନର ଏହି ଚଳାପଥ ଚାଲିଆସିଛି ହେଲେ କେତେ ପଛକୁ ଫେରି ଚାହିଁବାରେ ସମୟ ନଷ୍ଟ କରିନାହିଁ । କେବଳ ଏତିକି ମନେ ରଖିଛି, “ବହୁତ ଅଛି କରିବାକୁ – ବେଳନାହିଁ ମୋ ମରିବାକୁ ।”

ଏଇମିତି ସମୟରେ ଡଳଦିନେ ପାଠାଗାରରେ ମିଶିଥିବା ଜଣେ ବନ୍ଧୁଙ୍କ ସହ ଦେଖା ସାକ୍ଷାତ ହୋଇଗଲା । ସେ ମୋର ଭଲମନ୍ଦ ସବୁ ପଚାରି ବୁଝିଲେ । ତାଙ୍କ ନିକଟରୁ ଜାଣିବାକୁ ପାଇଲି ନିକଟରେ ଚେରୀ ବିର୍ ବୋଲି କୁଆଡ଼େ ଭଲ ଜାଗାଟିଏ ଅଛି । ଶାନ୍ତ ସୁଶୀତଳ ପରିବେଶଟିଏ । ଏହି ଭାଡ଼ରୁ ରକ୍ଷା ପାଇବାର ମଉକା ମିଳିଗଲା ମୋତେ । ସ୍ତ୍ରୀଙ୍କୁ କହିବୁଝାଇ ଚିଟିସି ବସ୍ ଧରି ସେହି ଚେରୀ ବିର୍ ଆଡ଼େ ମୁହାଁଇଲି ।

ଚେରୀ ବିର୍ ମୁହଁରେ ଯାଇ ଆମ ବସ୍ ଅଟକିଲା । ଓହ୍ଲାଇବା ପୂର୍ବରୁ ଡ୍ରାଇଭରଙ୍କୁ ପଚାରି ବୁଝିଲି ଫେରିବାର ଶେଷ ସମୟ କଣ ଏହି ବିରୁରୁ । ସେ ହସି ହସି କହିଲେ ରାତି ୧୧ଟାରେ ମୁଁ ପୁଣି ଆସିବି, ଆଉ ଏହି ମଝିରେ ଆହୁରି ଅନେକ ବସ୍ ଆସି ଯାଉଥିବ ଏଣୁ ଆପଣମାନେ ଶାନ୍ତିରେ ପ୍ରାକୃତିକ ସୌନ୍ଦର୍ଯ୍ୟ ଉପଭୋଗ କରନ୍ତୁ ।

ଆମେ ଅତି ନିକଟରେ ଥିବା ହୃଦୟକୁ ଚାଲିଲୁ । ଅତି ସୁନ୍ଦର ଆଉ ମନୋରମ ସେ ପ୍ରାକୃତିକ ଦୃଶ୍ୟ । ଶାନ୍ତ ପରିବେଶ । ସେହି ବନ୍ଧୁ ଜଣଙ୍କୁ ବହୁତ ଧନ୍ୟବାଦ ଦେଲି ମନେମନେ ଏହିଭଳି ସୁନ୍ଦର ଜାଗାଟିଏ ପାଇଁ ପରାମର୍ଶ ଦେଇଥିବାରୁ ।

ଚେରୀ ବିର୍ର ସ୍ଵାତନ୍ତ୍ର୍ୟତା ହେଲା ଏହାର ପଶିମ କୂଳର କାଇର୍ବୋର୍ଡ଼ରୁ ଆଉ ପୋଷା କୁକୁର ମାନଙ୍କ ବିଚରଣସ୍ଥଳୀ । ଭଲିକି ଭଲି ରଙ୍ଗର କାଇର୍ବୋର୍ଡ଼ ନେଇ ବିଭିନ୍ନ ବୟସର ଯୁବକ ଯୁବତୀ ମାନେ ବିଭିନ୍ନ ଭଙ୍ଗୀରେ ଜଳକ୍ରୀଡ଼ା କରୁଥାନ୍ତି । ଆଉ ଏପଟେ କୁକୁର ମାନଙ୍କ ବିଚରଣସ୍ଥଳୀ ଦେଖିବାର କଥା । ଲୋକ ଯେତେ କୁକୁର ସେତେ । ସମସ୍ତେ ଭଲି କି ଭଲି କୁକୁର ଗୁଡ଼ିକୁ ନେଇ ସେଠାରେ ପାଣିରେ, ପାର୍କରେ ବୁଲାଇବାରେ ଲାଗିଥାନ୍ତି । କେହିକେହି ବଲ୍ ଫୋପାଡ଼ି କୁକୁର ମାନଙ୍କୁ ଧାଉଁଡ଼େଇବାରେ ଲାଗିଥାନ୍ତି ।

ସେମାନଙ୍କ କଥା ଶୁଣିଲେ ଆପଣମାନେ ଆଶ୍ଚର୍ଯ୍ୟ ହେବେ । ଆମ ଦେଶରେ ଆମେ ଯେପରି ନିଜର ପୁଅଝିଅଙ୍କ ବିଷୟରେ ଆଲୋଚନା କରିଥାଉଁ ଏଠାରେ ସେହିଭଳି କୁକୁର ବିଲେଇଙ୍କ ବିଷୟରେ ସେହିଭଳି କଥା ହୁଅନ୍ତି । କୁକୁରର କୁଳ, ବର୍ଣ୍ଣ, ବ୍ୟବହାର ଉପରେ ବିଶଦ ଆଲୋଚନା ହୁଏ । ସେମାନଙ୍କ ତାଲିମ ଆଉ ନିୟମ କାନୁନ୍ ଉପରେ ଭାବ ଆଦାନ ପ୍ରଦାନ ହୁଏ । କହିବାକୁ ଗଲେ ସେହି ବିର୍ କୁକୁରଙ୍କର ଗୋଟିଏ ମହାସଭାସ୍ଥଳୀ ।

ଏମିତି ସମୟରେ ଗୋଟିଏ ବିରାଟକାୟ କଳାକୁକୁରଟିଏ ମୋ ଆଡ଼କୁ ଦଉଡ଼ି ଆସିଲା । ମୁଁ ଭୟରେ ଅଧା ହୋଇଯାଇଥିଲି, କୁକୁର ପାଇଁ ନୁହଁ ; ସେଇ ଇଞ୍ଜେକ୍ସନ୍ ପାଇଁ । ଯଦିଓ ଏବେ ଆଧୁନିକ ଇଞ୍ଜେକ୍ସନ୍ ବାହାରିଲାଣି ହେଲେ ପିଲାଦିନରୁ ପେଟରେ ଇଞ୍ଜେକ୍ସନ୍ ନେବା ଆଉ ଜଳାତଙ୍କ ରୋଗର ଭୟଟା ରହିଯାଇଅଛି । ସେହି ସମୟରେ ଜଣେ ଶ୍ଵେତାଙ୍ଗୀ ତରୁଣୀ ଥୁଣ୍ଡା ଗଛ ପଛରୁ ତା ପଛରେ ଗୋଡ଼ାଇ ଆସିଲେ । ମୋତେ କ୍ଷମା ପ୍ରାର୍ଥନା କରି କହିଲେ,

ଫ୍ଲୁଇ, ଡୋଷ୍ଟମାଇଣ୍ଡ୍ ...ଆଇ ଆମ୍ ଭେରି

ସରି...!!!

ବର୍ଷ ସି ଇଭ୍ ଭେରି ପ୍ରେଣ୍ଡଲି; ସି ଇଭ୍ ଏ
ବେବୀ...ଓନ୍‌ଲି ୧୫ମନ୍ଥସ୍ ଓଲ୍‌ଡ୍...!!

ସି ଇଭ୍ ନର୍ ଗୋଇଡ୍‌ର୍ ଟୁ ହାର୍ ମୁ...!

ଏଣେ ଏହି ସୁଲଳିତ ଭାଷା ସରିଛିକି ନାହିଁ,
ଟେନୀ ମୋ ଉପରକୁ ଆସି ମୋର ହାତକୁ ଚାଟିବାକୁ
ଆରମ୍ଭ କରିଦେଲାଣି । ପାଠକେ, ଟେନୀ ସେହି
ମାଇକୁକୁରର ନାମ ଥିଲା । ସେହି ଝିଅଟି ଏହା ଦେଖି
ଖୁସିରେ କହି ଉଠିଲା,

ସି ଲାଇକ୍‌ସ୍ ମୁ...! ଇଭ୍‌ସ୍ ଖିଷ୍ଟର୍‌ଫୁଲ୍ ।

ତାପରେ ସେ ଟେନୀକୁ ନେଇ ସେଠାରୁ
ଚାଲିଗଲେ ଆଉ ମୁଁ ହୁଦ ଆଡ଼କୁ ଚାଲିଲି ମୋର ହାତ
ଧୋଇବାକୁ । ଘଣ୍ଟାଏ କାଳ ସେଠାରେ ଚଲାବୁଲା କରି,
ପ୍ରେଞ୍ଚପ୍ରାଇ ଖାଇ ଆଉ ଲେମୋନେଡ଼ ପିଇ ପୁଣି ବସ୍
ରହିବା ସ୍ଥାନକୁ ଆସିଲୁ । ଉପଯୁକ୍ତ ସମୟରେ ବସ୍
ଆସିଲା । ସେଇଠୁ ବସି ଘରକୁ ଫେରିଲୁ । ବସରେ
ଚୁପ୍‌ଚାପ୍ ବସି ମୋ ଓଡ଼ିଆ ଭାଇଟିର କଥା ଭାବିବାରେ
ଲାଗିଥିଲି । ନିଜ ସହ ନିଜେ ଚର୍ଚ୍ଚ ଆରମ୍ଭ କରି
ଦେଇଥିଲି । କେତେକଥା ତାଙ୍କର ସତ ଲାଗିଲା ଆଉ
କେତେ ମୋ ନିଜ କଥା ମୋତେ ଭଲ ଲାଗିଲା ।
ଏତକ ବୁଝେଇଲି ନିଜକୁ ନିଜେ ଯେ,

ଚାରି ଚଉଠକୁ ପଡ଼ୋଶୀ ରାଜ୍ୟ, ଇଂରାଜୀ
ଶାସକ, ବନ୍ୟା ଆଉ ରାଜନୀତି ମାରି ନେଲେଣି ବୋଲି
କଣ ମୁଁ ମୋ ଦାୟିତ୍ଵରୁ ଓହ୍ଲରିଆସି ଏଇ ବିଦେଶରେ
ଖୁସିରେ ରହି ପାରିବି...?

ମାଟି ଉପରେ ସବୁଜ ଶସ୍ୟର ସୁନାଭୁଇଁ
ଛାରଖାର ହେଲାଣି ଆଉ ମାଟି ତଳେ ରହିଥିବା ଖଣିଜ
ସମ୍ପଦ ପାଇଁ ଶିଳ୍ପପତି ମାନେ ଧରାମରା ହେଉଛନ୍ତି ଜାଣି
ମୁଁ କଣ ଏଇଠି ଶାନ୍ତିରେ ବଞ୍ଚିପାରିବି...??

ଆଉ ରହିଲା ମୁକୁଳି ଆସିବା କଥା;

ମୁଁ ସେ ଭାଇଙ୍କୁ ବୁଝାଇ ପାରିଲିନି ଯେ, ଯଦିଓ
ଏହି ପୈତୃକ ପ୍ରାଣତା ଶିକ୍ଷାଗତ ଯୋଗ୍ୟତା ଆଉ
ଉପଯୁକ୍ତ ତାଲିମ ନେଇ ବିଦେଶ ଆସିଗଲା ହେଲେ
ମୋର ନିରୀହ ଆତ୍ମାତା କଣ ଓଡ଼ିଶାରୁ ମୁକୁଳି
ଆସିପାରିଛି...???

ମନଟା ରହି ରହି ଏମିତି ଗୁମୁରୀ ହେବାରେ
ଲାଗିଛି ଏଇଠି ସାତ ସମୁଦର ପାରିରେ। ଏବେବି
ଜନ୍ମଦିନରେ ଚକୁଳି ଆଉ କ୍ଷୀରି, ପର୍ବପର୍ବାଣୀରେ
ଅଭଡ଼ା ଆଉ ନିତିପ୍ରତି କାଞ୍ଜି, ଆମିକା, ସାକର, ପିଠଉ
ଭଜା, ଘାଣ୍ଟ, ସକ୍ତୁଳା,ପ୍ରଭୃତି ଖାଇବାର ଅଭ୍ୟାସ ଛାଡ଼ି
ପାରିନି । ଛାଡ଼ି ପାରିବିନି ବୋଧେ । କିଏ ମୋତେ ସୁଦୁ
ଦେଶୁଆ କହୁ କି ମଫ ଗାଉଁଳୀ କହୁ ମୋର ସେଥିର
କିସ ଯାଏ...!!!

ଏ ପର୍ଯ୍ୟନ୍ତ ଖାଇବାରେ, ପିଇବାରେ,
ପିନ୍ଧିବାରେ କାନାଡ଼ିଆନ୍ ହୋଇପାରିନି। ମୋ ଘରେ
ଏବେବି ବାର୍‌ବେକ୍ୟୁ ଆସିନାହିଁ...!!!

(କ୍ରମଶଃ)

[ମୁଁ ମୋର ସେହି ଓଡ଼ିଆ ଭାଇଙ୍କୁ ଅନୁରୋଧ
କରିବି ଯେ, ଯଦି କୌଣସି ଦିନ ସେ ଏହି ରଚନାକୁ
ପଢ଼ନ୍ତି ତେବେ ମୋର ଏହି ଲେଖାଗତ ଦୋଷାଦୋଷ
କ୍ଷମା କରିଦେବେ। ମୁଁ ଏହା ଆପଣଙ୍କୁ କଦାଚିତ ଦୁଃଖ
ଅଥବା ଅପମାନ ଦେବା ଉଦ୍ଦେଶ୍ୟରେ ଲେଖିନାହିଁ
କାରଣ ମୁଁ ଆପଣଙ୍କ କୌଣସି କଥାର ଅର୍ଥରୁ ଅନର୍ଥ
ବାହାର କରିନାହିଁ । ଆପଣ ନିଜସ୍ଵ ମତବାଦ ଦେଇଛନ୍ତି
ସ୍ଵକୀୟ ଭାବନା ସହ। ଏହା କେବଳ ପାଠକ ମାନଙ୍କ
ନିକଟରେ ପ୍ରକାଶ କରିବାର ଆଗ୍ରହକୁ ନେଇ ଲେଖୁଅଛି
।]

ବିଶେଷ ସୂଚନା

ଆହ୍ୱାନ ଇ-ପତ୍ରିକା ଓଡ଼ିଶାରୁ ପ୍ରକାଶିତ ପ୍ରଥମ ଏବଂ ଏକମାତ୍ର ସଂପୂର୍ଣ୍ଣ ଓଡ଼ିଆରେ ପ୍ରକାଶିତ ସାହିତ୍ୟ ଇ-ପତ୍ରିକା । ଏହା ପ୍ରତ୍ୟେକ ମାସର ପ୍ରଥମ ସପ୍ତାହରେ ପ୍ରକାଶିତ ହୋଇଥାଏ । ବେଳେ ବେଳେ ପୂଜାପର୍ବପର୍ବାଣୀ ସମୟରେ ସମୟୋପଯୋଗୀ ବିଶେଷ ସଂସ୍କରଣମାନ ମଧ୍ୟ ପ୍ରକାଶିତ ହୁଏ । ଓଡ଼ିଆ ସାହିତ୍ୟର ବିଭିନ୍ନ ବିଭାଗ ଯଥା, ଗଳ୍ପ, କବିତା, ପ୍ରବନ୍ଧ, ରମ୍ୟ ରଚନା, ଶିଶୁ ରଚନା, ଭ୍ରମଣ କାହାଣୀ ଇତ୍ୟାଦି ଏଥିରେ ପ୍ରକାଶିତ ହୁଏ ।

ଏହି ପତ୍ରିକାରେ ଲେଖା ପ୍ରକାଶିତ କରିବା ପାଇଁ ନୂଆ ଓ ପୁରୁଣା ଉଭୟ ସାହିତ୍ୟକାରଙ୍କୁ ପ୍ରୋତ୍ସାହନ ଦିଆଯାଇଥାଏ । ଯେହେତୁ ଏହି ପତ୍ରିକା ନିଃଶୁଳ୍କ ବିତରଣ ନିମିତ୍ତ ଉଦ୍ଦିଷ୍ଟ ତେଣୁ ଲେଖକ, ଲେଖକାମାନଙ୍କୁ କୌଣସି ପ୍ରକାରର ପ୍ରୋତ୍ସାହନ ରାଶି ଦିଆଯାଏ ନାହିଁ । ପାରିଶ୍ରମିକ ଆଶା କରୁଥିବା ଲେଖକ ଲେଖକାମାନେ ନିଜ ଲେଖା ବ୍ୟବସାୟିକ ପତ୍ରପତ୍ରିକାକୁ ପଠାଇ ପାରିବେ ।

ଏହି ପତ୍ରିକା ପ୍ରତ୍ୟେକ ମାସରେ ଇଣ୍ଟରନେଟ୍‌ରେ ନିଃଶୁଳ୍କ ପଢ଼ିବା ପାଇଁ ଉପଲବ୍ଧ ହୋଇଥାଏ । ପାଠକ ଚାହଁଲେ ଏହି ପତ୍ରିକାର ଗୋଟିଏ ପ୍ରତିଲିପି ନିଜ କମ୍ପ୍ୟୁଟରରେ ଡାଉନଲୋଡ୍ କରି ପାରିବେ ।

ଲେଖକ ଲେଖକାମାନେ ନିଜ କୃତି ଆମ ନିକଟକୁ ଡାକଦ୍ୱାରା କିମ୍ବା ଇ-ମେଲ୍ ଦ୍ୱାରା ପଠାଇପାରିବେ । ଡାକ ଦ୍ୱାରା ପଠାଉଥିଲେ ନିଜ ଲେଖାକୁ ଧଳା କାଗଜର ଗୋଟିଏ ପାର୍ଶ୍ୱରେ ନିର୍ଭୁଲ ହସ୍ତାକ୍ଷରରେ ଲେଖି ପଠାନ୍ତୁ, କିମ୍ବା ଟାଇପ୍ କରି ମଧ୍ୟ ପଠାନ୍ତୁ । ଇ-ମେଲ୍ ଦ୍ୱାରା ପଠାଉଥିଲେ ଲେଖାକୁ ଲେଖି ସାରିବ ପରେ ସ୍କାନିଂ କରି ଆମ ଇ-ମେଲ୍ ଠିକଣାରେ ପଠାନ୍ତୁ ।

ଆହ୍ୱାନର ପ୍ରକାଶନ ସଂପୂର୍ଣ୍ଣ ପରିବେଶ ଅନୁକୂଳ, କାରଣ ଏହାଦ୍ୱାରା କାଗଜର ବ୍ୟବହାର କମ ହୋଇଥାଏ, ଯେଉଁଥିପାଇଁ ଗଛ କାଟିବାକୁ

ପଡ଼େନାହିଁ । ଆମେ ପରିବେଶ ପ୍ରଦୂଷଣ ବିରୋଧ କରୁ ।

ଆହ୍ୱାନ ଇ-ପତ୍ରିକାରେ ଲେଖା ପ୍ରକାଶିତ କରିବାପାଇଁ ଯଦି ଆପଣ ଇଚ୍ଛୁକ ତେବେ ନିଜ ଲିଖିତ କୃତିକୁ ଆପଣ ଆମ ନିକଟକୁ ପଠାନ୍ତୁ । ଯେହେତୁ ଏହି ପତ୍ରିକା ଇଣ୍ଟରନେଟ୍‌ରେ ପ୍ରକାଶିତ ହୁଏ ଏବଂ ପ୍ରତ୍ୟେକ ମାସରେ ଶହସ୍ୱାଧିକ ଓଡ଼ିଆଙ୍କ କମ୍ପ୍ୟୁଟରରେ ଶୋଭାପାଏ ତେଣୁ ଏହି ପତ୍ରିକାପାଇଁ ଲେଖା ମଧ୍ୟ ଇଣ୍ଟରନେଟ୍ ମାଧ୍ୟମରେ ହିଁ ଗ୍ରହଣ କରାଯାଏ । ଯଦି ଆପଣ ଇ-ମେଲ୍ ଦ୍ୱାରା ଆମ ନିକଟକୁ ଲେଖା ପଠାଇ ପାରିବେ ନାହିଁ, ତେବେ ଆପଣ ନିଜ ଲେଖା ଧଳା କାଗଜରେ ଗୋଟିଏ ପାର୍ଶ୍ୱରେ ନିର୍ମଳ ହସ୍ତାକ୍ଷରରେ ଲେଖି ଆମ ନିକଟକୁ ନିମ୍ନ ଠିକଣାରେ ପଠାଇ ପାରିବେ ।

ଡା ଜ୍ୟୋତି ପ୍ରସାଦ ପଟ୍ଟନାୟକ
ବୀମା ନଗର - ୨ୟ ଗଳି
ଆମ୍ବୁପୁଆ, ବ୍ରହ୍ମପୁର - ୭୬୦୦୧୦
ଓଡ଼ିଶା, ଫୋନ୍: ୯୦୪୦୯୮୪୪୬୩

ଯଦି ଆପଣ ଇଣ୍ଟରନେଟ୍ ମାଧ୍ୟମରେ ଲେଖା ପଠାଇବାକୁ ଚାହାନ୍ତି ତେବେ ନିଜ ଲେଖାକୁ ଟାଇପ୍ (ଓଡ଼ିଆ ଯୁନିକୋଡ୍ ଫର୍ଣ୍ଟରେ ଟାଇପ୍ କରିବେ ଯଥା ଅପ୍ରାନ୍ତ ଓଡ଼ିଆ / ଗୁଗୁଲ୍ ଓଡ଼ିଆ ଟ୍ରାନ୍ସଲିଟେରେସନ୍) କରି Microsoft Word Document ରେ ଆମ ନିକଟକୁ ପଠାନ୍ତୁ, କିମ୍ବା ଲେଖାକୁ ସ୍କାନ କରି ଜେପିଇଜି ଫର୍ମାଟରେ ଇମେଲ୍ Attachment କରି ପଠାନ୍ତୁ । ଆମ ଇ-ମେଲ୍ ଠିକଣା ହେଲା -

aahwaan@gmail.com

ଏହି ପତ୍ରିକା ଉନ୍ନତି ହେତୁ ଆପଣଙ୍କ ସହାୟତା ଆମର ଏକାନ୍ତ କାମ୍ୟ ।
ଧନ୍ୟବାଦ

ଡା ଜ୍ୟୋତି ପ୍ରସାଦ ପଟ୍ଟନାୟକ
ପ୍ରତିଷ୍ଠାତା-ସମ୍ପାଦକ, 'ଆହ୍ୱାନ'